

غلام قاسم مجاہد بلوچ

پی ایچ ڈی سکالر

ڈاکٹر محمد یوسف خشک

صدر شعبہ اردو، شاہ عبداللطیف یونیورسٹی، خیر پور

اُردو سفرنامہ نگاری میں بلوچ اہل قلم کی خدمات

Ghulam Qasim Mujahid Bloch

Ph.D, Scholar

Dr. Muhammad Yousaf Khushk

Head of Urdu Department , Shah Abdul Latif University, Khair Pur

Boloch Writer's Contribution in Urdu Travelogue

This article introduces the Baloch writers of Pakistan who contributed a lot to the literary genre of Urdu Travelogue. The travelogues written by Baloch writers mostly cover the canvas of: Asian, European, and Latin American countries like: Turkey, Syria, Iraq, Saudi Arabia, Iran, Turkmenistan, Russia, China, Nepal, Pakistan, Germany and Cuba. The Northern areas of Pakistan, Indus River, Cholistan, Suleiman Hills, Balochistan and its coastal Areas like Gawadar have also been depicted in these travelogues. The prominent Baloch travelogue writer are : Dr. Abbas Brahimani, Prof. Abdul Qadir Ahmadani, Prof. Abdul Aziz Baloch, Prof. Hafieez u Rehman Khan, Dil ber Hussain Maulae, Dr. Karim Bakhsh Khan Changwani, Prof. Khadim Hussain Leghari, Dr. Shah Muhammad Marree, Shahid Raheel Khan, Lieutenant Colonel Sikandar Khan Baloch, Naema Jamali, Noor Khan Muhammad Hasni etel. Seventeen Baloch Travelogue writers have written twenty three Urdu travelogues so far having about 3712 pages since 1981 to date.

”سفر“ ازل سے آدمی کے مقدر میں لکھ دیا گیا۔ حضرت آدم علیہ السلام نے جنت سے زمین تک سفر کیا جس کا تذکرہ خود اللہ

تبارک و تعالیٰ نے قرآن حکیم میں کیا ہے۔ اقبال نے بزبان شعر اس سفر کے بارے میں لکھا کہ:

باغ بہشت سے مجھے اذن سفر دیا تھا کیوں کار جہاں دراز ہے اب میرا انتظار کر

مختلف انبیاء و مرسلین کے اسفار، قرآن حکیم میں بیان ہوئے۔ حضرت محمدؐ کا سفر معراج قرآن و حدیث میں مذکور ہے ۲۔ بلوچ قبائل نے ماضی قدیم میں بلوچی اشعار کی صورت سفر نگاری کے ابتدائی غدوخال روشن کیے۔ انہوں نے عداوت یزید اور ۶۱ ہجری ۶۸۰ء کو شہادت امام حسینؑ کے موقع پر حلب و شام سے بہ جانب شرق: کر بلا، بام پور، فارس، سیدستان، مکران اور ہندوستان تک کوچ کیا۔ اس سفر کا تذکرہ اشعار کی صورت محفوظ کیا۔ اس ضمن میں ”بلوچ شجرہ نسب کی نظم“، ہنوز یادگار ہے ۳۔ شہزادہ پتوں ہوت بلوچ نے مکران سے بھنور تک سفر کیا تو اس کی بلوچی نظم مرقوم ہے ۴۔ بہ عین ہی پندرہویں صدی عیسوی میں تہی سے معروف رومانی بلوچ شاعر شیخ مرید حج پر گئے تو اس سفر کے اشعار بلوچی نظموں کا حصہ ہیں:

رو عس حج عی در عیارت کھن عس گو پُر گناہ عین چنگل عاں ۵

(جا کر در حج (بیت اللہ) کو زیارت کروں گا۔ زیارت کروں گا اپنے پُر گناہ بچوں کے ساتھ)۔

عہد حاضر میں بلوچی نثری سفر نامے لکھے جاسکے ہیں۔

سفر ایک لحاظ سے ارشاد الہی ”سید روفسی الارض“ کی تعمیل بھی ہے ۶۔ سفر نگار اپنے سفر کے حالات، معلومات، مشاہدات اور محسوسات کو بنی نوع انسان کی بھلائی اور دل چسپی کے لیے رقم کرتے ہیں۔ خاصیت کے اعتبار سے سفر نامے معلوماتی اور دل پذیر ہوتے ہیں۔ فکری لحاظ سے مطالعہ کو نگار کی سیر کراتے ہیں۔ تخلیقی اعتبار سے کئی حقیقی و خیالی سفر نامے جولانی طبع کے شہکار ہوتے ہیں، جیسے: ہومر (850 ق م) کا اوڈیسی (Odyssey)، ملٹن (1608-74ء) کا ”Paradise Lost“، سوئفٹ (1667-1745ء) کا ”Gulliver's Travels“ اور علامہ اقبال کا جاوید نامہ کے۔ کئی سفر نامے: تاریخی، جغرافیائی، طنز و مزاح اور رومانی پہلو لیے ہوتے ہیں۔ حقیقی سفر ناموں کی دنیا میں فابیان (399ء)، ابوالقاسم محمد بغدادی (943ء)، مارکو پولو (1256-1323ء)، ابن بطوطہ (1304-1368ء)، برتینر (71-1620ء) وغیرہ کے سفر نامے معروف ہیں۔ اردو سفر نامہ نگاری کے چمن کو جہاں محمد یوسف کسبل پوٹ (۱۸۳۷ء)، کرنل محمد خان، ابن انشاء، مستنصر حسین تارڑ اور دیگر نے گلزار بنایا وہاں متعدد بلوچ اہل قلم نے بھی اس میں خوش رنگ پھول کھلائے۔ ان میں: پروفیسر حفیظ الرحمن خان بزدار، پروفیسر خادم حسین لغاری، دلبر حسین مولائی، رشید احمد قیسرانی، لیفٹیننٹ کرنل سکندر بلوچ، ڈاکٹر شاہ محمد مری، شاہد راجیل خان، ڈاکٹر عباس براہمانی، پروفیسر عبدالعزیز بلوچ، پروفیسر عبدالقادر احمدانی، نعیمہ جمالی، ڈاکٹر کریم بخش چنگوانی اور نور خان محمد حسنی قابل ذکر ہیں۔ اگرچہ سفر ناموں سے درست انداز میں شناسائی تو ان کے مفصل مطالعہ سے ممکن ہے تاہم ان کا طائرانہ جائزہ کسی حد تک ان کا عکس و آئینہ سامنے لاتا ہے۔ درج ذیل میں بلوچ اہل قلم کے اردو سفر ناموں کا اجمالی تعارف پیش ہے جس سے کسی قدر ان کی علمی و ادبی اہمیت اور قدر و قیمت واضح ہو سکتی ہے۔

(۱) مسجدہ پربہر گام کیا:

پروفیسر حفیظ الرحمن خان بزدار نے ۱۵۲ صفحات کی حامل تصنیف ”مسجدہ پربہر گام کیا“ شائع کی جو ان کا سفر نامہ حج ہے۔ حفیظ الرحمن خان بن مولانا خان محمد بہتی بزدار تحصیل تونسہ شریف ضلع ڈیرہ غازی خان سے تعلق رکھتے ہیں۔ یکم ستمبر ۱۹۴۰ء کو پیدا ہوئے۔ ۱۹۵۷ء میں

ملتان سے میٹرک کیا۔ ایف اے اور بی اے کراچی سے کیے۔ ۱۹۶۵ء میں کراچی یونیورسٹی سے ایم اے اُردو کیا۔ ۱۹۶۸ء میں گوجرانوالہ میں لیکچرار اُردو تعینات ہوئے جہاں علی عباس جلال پوری ان کے پیش رو تھے۔ ۱۹۶۹ء تا ۱۹۷۱ء گورنمنٹ کالج ڈیرہ اسماعیل خان مردان میں تدریسی خدمات انجام دیتے رہے۔ مارچ ۱۹۷۱ء میں گورنمنٹ کالج لیہ آگئے مگر وہاں سے ۱۹۷۵ء میں بوسن روڈ کالج ملتان تبدیل ہوئے جہاں پچیس برس بعد ۲۰۰۰ء میں ریٹائر ہوئے۔ پھر نئی ادارہ ”پنجاب کالج ملتان“ سے وابستہ ہو کر تدریس اُردو پر مامور ہوئے اور یہ سلسلہ ہنوز جاری ہے۔ قیام کراچی کے دوران میں بابائے اُردو مولوی عبدالحق کو دیکھا اور سنا۔ پاکستان کے دیگر اساتذہ اُردو ادب کی محفلوں میں نہ صرف نو آموز کی حیثیت سے شامل رہے بل کہ ان سے کسب فیض کا بھی موقع ملا۔ ان میں: حفیظ جالندھری، احمد ندیم قاسمی، جوش ملیح آبادی، نیاز فتح پوری، ڈاکٹر سید عبداللہ، ڈاکٹر فرمان فتح پوری، ڈاکٹر شوکت سبزواری، ڈاکٹر مشفق خواجہ، رئیس امر وہی، پروفیسر وقار عظیم، پروفیسر منور مرزا، احسان دانش، اشفاق احمد، جابر علی سید، ڈاکٹر ابوالیث صدیقی، شان الحق حقی، البخیر کشفی، پروفیسر کرار حسین، ڈاکٹر اسلم فرخی، پروفیسر جمیل اختر، تاثیر وجدان، ڈاکٹر سید اصغر علی شاہ، ڈاکٹر عبدالقیوم، حبیب اللہ غضنفر، ڈاکٹر وزیر آغا، ڈاکٹر اسلم انصاری اور ڈاکٹر عاصی کرنالی قابل ذکر ہیں۔ خدمتِ لوح و قلم کے حوالے سے ابھی ساتویں جماعت کے طالب علم تھے کہ شورش کاشمیری کے رسالہ ”چٹان“ میں بچوں کے صفحے پر ان کی پہلی کہانی شائع ہوئی۔ پہلی ادبی تحریر ۱۹۶۲ء میں ”سیارہ“ کی زینت بنی۔ دسمبر ۱۹۷۹ء میں پہلا کالم ”ملتانیا“ نوائے وقت ملتان کے ادبی صفحہ پر جلوہ گر ہوا اور پھر ”زاویے“ کے عنوان سے ادبی کالموں کا سلسلہ چل نکلا جو ہنوز جاری ہے۔ گذشتہ تیس سالوں سے ۸۰۰ کے لگ بھگ اُردو کالم لکھ چکے ہیں۔ فاران اکیڈمی ملتان، قائم کر کے ذوقِ اُردو ادب رکھنے والے نوجوانوں کی ایک کمیٹی تیار کی جن میں: خالد مسعود، مختار پارس، مستحسن خیال، ذوالکفل بخاری (مرحوم)، ڈاکٹر وحید الرحمن خان، ڈاکٹر خالد محمود سبزواری، شعیب دودو، افتخار شفیق اور توحید الرحمن قابل حوالہ ہیں۔ پروفیسر حفیظ الرحمن خان معیاری ادب کے انشا پرداز، زون نویس کالم نگار، سفر نامہ نگار اور نقاد ہیں۔ نظری تقید میں ان کا رنگ خوب نکھرتا ہے۔ ان کی تصنیفات: ”پاکستانی ادب کا منظر نامہ۔ خیال و نظر۔ تناظرات۔ دل و نظر کا سفینہ۔ سرائیکی نقد ادب۔ تعارف (مشترک مصنف)۔ معارفِ اُردو (مشترک مصنف)۔ معارفِ ادب (مشترک مصنف)“ منظر عام پر آ کر قبولیت عام حاصل کر چکی ہیں۔ سفر نامہ ”سجدہ ہر ہر گام کیا“ کے چھ ابواب اور ۹۶ ذیلی عناوین ہیں۔ عنوان ابواب اور کچھ منتخب ذیلی عناوین درج ذیل ہیں:-

”سفر شوق کے سرچشمے۔ مجموعہ خیال ابھی فرود تھا۔ حریم شریفین کے دل نواز تذکرے۔ جائیں گے سر کے بل۔ سفر شوق کی تیاریاں۔ قافلے دل کے چلے۔ حاجی یکپ کا جہان آرزو۔ پرواز سوئے حجاز۔ جدہ، کہ اک شہر۔ مکہ مکرمہ، یک شہر آرزو۔ قدم سوئے حرم۔ پہلا وہ گھر خدا کا۔ مناسک عمرہ و حج۔ عمرہ، طواف کوئے محبت۔ آب نشاط انگیز زم زم۔ شعائر اللہ میں سعی۔ حلق، متاع غرور کا سودا۔ نور کی ندیاں رواں۔ اجتماع حج، اسلامی مساوات کا روشن استعارا۔ بھارت کے ایم وائی خان سے مکالمہ۔ کاروانِ بہار کی روانگی۔ ہوا خیمہ زن کاروانِ بہار۔ تسبیح کے دانوں میں جدائی۔ دعا کا وقت آ گیا۔ شب مزدلفہ، زمین یاں کی چہارم آسماں ہے۔ منیٰ واپسی۔ روزِ عیدِ قربان۔ طواف کوئے زیارت۔ رمی، یعنی شیطان کی ”توضیح“۔ لوداع، اے منیٰ! ہر تمنا دل سے رخصت ہو گئی۔ زیاراتِ مقدسہ۔ غارِ ثور۔ جمرات۔ جبلِ رحمت۔ جبلِ النور۔ مولدِ رسول مقبول۔ جنتِ المعلیٰ۔ مسجد جن۔ غارِ حراء، خواتین کے مشاہدات۔ متعمیم مسجد عائشہؓ۔ جمرانہ۔ ذوالکفل بخاری سے ملاقات۔ ہر طرف کوچ کے نظارے ہیں۔ سوئے طیبہ رواں۔ اے خنک شہرے کہ آں جادل براست: خواب گاہِ مصطفیٰ کی زیارت۔ ہم

دم دیرینہ خالد سراجی۔ حرم نبوی کا جلال و جمال۔ زیارات مدینہ، مسجد قبلین، جبل احد، مسجد قبا، مسجد جمعہ، مساجد خندق۔ جنت البقیع۔ حرم نبوی، مقامات۔ ریاض الجنۃ، سرزمین آسمان پر قدم۔ اطراف مدینہ۔ کھجور مارکیٹ۔ کچھ وقت خالد کے بچوں کے ساتھ۔ ابو حریرہ مثیل کی داستان۔ زبان یازن عربی۔ تصویر کائنات کا اصل رنگ۔ الوداع! الوداع!! حرف سپاس۔“

سفر نامہ حج ادبی پیرائے اظہار اور جذبات و عقیدت کے سمندر میں اتر کر لکھا گیا ہے۔ ایک ایسی تصنیف لکھی گئی جو ہر دور کے لوگوں کو متاثر کرتی رہے گی۔ دریائے وقت کے بہاؤ کا اس پر اثر انداز ہونے کا کم ہی امکان ہے۔ بہاول پور کے خورشید ناظر کا سفر نامہ حج ”ہر قدم روشنی“ اور ”سجدہ ہر ہر گام کیا“ باطنی کیفیات نگاری، منظر نگاری اور فراہمی معلومات میں تقریباً ہم پلہ نظر آتے ہیں۔ تاہم حفیظ الرحمن خان کا سفر نامہ، بلوچ سفر نامہ نگاروں کے مذہبی سفر ناموں کا سر تاج ہے جو پاکیزہ ماحول اور معطر و نفیس اسلوب عبارت کا شہکار ہے۔ اردو زبان و ادب، بجا طور پر ایسی منزہ تحریر کی حامل سفر ناموں پر فخر کر سکتے ہیں۔ ایک اقتباس یہ طور اسلوب نگارش ملاحظہ ہو:

”صبح روشن کے جانفزا لمحات، حرم کی تمام بتیاں ابھی پوری آب و تاب سے جگمگا رہی تھیں۔ وہ سامنے دیکھو کعبہ اللہ۔ خادم حسین تقریباً چیخ کر بولا۔ لیکن نظریں اوپر اٹھ ہی نہیں رہی تھیں اور میں اپنے قدموں پر ساکت و صامت نظریں نیچے کیے کھڑا تھا۔... خانہ کعبہ کی تصویر ہزاروں مرتبہ دیکھی ہوگی۔ اب کے جو منظر سامنے تھا اسے لفظ ادا کرنے سے قاصر ہیں۔ پلک جھپکنے سے پہلے کیا مانگنا ہے، ذہن پر بہتیرا زور دیا۔ جو دعائیں یاد کر کے آیا تھا سب ذہن کے کسی گوشے میں مستور تھیں۔ ادھر یہ احساس بھی تھا کہ قبولیت کی گھڑی کہیں بیت نہ جائے۔ کہیں آنکھ جھپک نہ جائے۔ اچانک نہاں خانہ دل سے آواز آئی۔ اے اللہ تو میرے (دل) کی حالت جانتا ہے۔ تیرے کرم کا معاملہ تو تیرے کرم پر چھوڑتا ہوں۔ میری خطائیں معاف کر دے۔ میری دعائیں قبول فرما۔“ ص: ۳۸

(۲) زندگی کا سفر:

پروفیسر خادم حسین لغاری نے ۳۱۲ صفحاتی تذکرہ حیات اور اسفار مقدس مقامات ایران و عراق و شام و عرب کو ”زندگی کا سفر“ کی صورت میں رقم کیا۔ خادم حسین ۷ اگست ۱۹۴۷ء کو محمد ہاشم لیغاری بلوچ کے ہاں (واصف) والا موضع گدائی ڈیرہ غازی میں پیدا ہوئے۔ ابتدائی تعلیم پرائمری سکول عیسن والا سے حاصل کی۔ ۱۹۶۲ء میں گورنمنٹ مڈل سکول گدائی سے مڈل، ۱۹۶۳ء میں نجی طور پر میٹرک، ۱۹۶۵ء میں گورنمنٹ ڈگری کالج ڈیرہ غازی خان سے ایف اے، اور اسی کالج سے ۱۹۶۷ء میں بی اے، جب کہ ۱۹۷۰ء میں ایف سی کالج لاہور سے ایم اے اکنامکس کیا۔ جہاں بی اے کے صدر بھی رہے۔ ۱۹۷۰ء میں بینک آفیسر، ۱۹۷۲ء میں سٹیٹسٹکل اسٹنٹنٹ مردم شماری، ۱۹۷۳ء میں شناختی کارڈ دفتر میں رجسٹریشن انسپکٹر، بعدہ سٹیٹسٹکل انوسٹی گیٹر مقرر ہوئے۔ یکم جون ۱۹۷۶ء کو گورنمنٹ کالج جام پور میں لیکچرار اکنامکس تعینات ہوئے۔ تونسہ اور ڈیرہ غازی خان میں تدریسی خدمات انجام دیں۔ ۱۹۸۶ء میں ایران کا سفر کیا۔ اپریل ۱۹۹۶ء میں حج کیا۔ جولائی ۱۹۹۶ء میں بارڈر گیٹ ایران، عراق اور شام کا سفر کیا۔ ۲۰۰۸ء میں ازبکستان، یسوی ایٹ پروفیسر گورنمنٹ ڈگری کالج ڈیرہ غازی خان، ملازمت سے سبک دوش ہوئے۔ انہوں نے اردو میں چند مضامین، دیباچے اور تقاریر رقم کیں۔ تین مذہبی کتب: ”رہنمائے مبلغین“ مختصر اسلامی عقائد۔ امامت و ولایت اہل بیت“ تصنیف کیں۔ ”زندگی کا سفر“ گیارہ ابواب: ”تعلیم۔ ملازمت۔ تنظیمی اداروں سے وابستگی۔ ملی کنونشن۔ شہداء

وخصیات۔ سچے خواب۔ چند تاثرات۔ سرزمین انقلاب ۱۹۸۶ء کا ایران۔ حج کے تاثرات۔ زیارات کا سفر۔ آخری چند سالوں کے حالات“ کی حامل ہے۔ آغاز تصنیف میں ایک صحفاتی دیباچہ ”ابتدائیہ“ مصنف کا خود رقم کردہ ہے۔ تصنیف میں عرب و عجم کے مشاہداتی اسفار کے بیان میں گراں قدر معاصر و تاریخی معلومات پیش کردہ ہیں جن کے کچھ ذیلی عناوین درج ذیل ہیں:

”کوئٹہ سے قم تک۔ ایران میں حجاب۔ زیارت امام رضا۔ ایران میں شہدائے عظمت۔ اصفہان کی تاریخی عمارات۔ ایران میں جمعہ۔ ایران کی دیواریں۔ ایران اور قرآن۔ حوزہ علمیہ قم کا نظام تعلیم و تبلیغ۔ ایران میں تفریح۔ ایران کا تعلیمی نظام۔ ایران کا سیاسی اور تنظیمی ڈھانچہ۔ عدلیہ (قوة قضائیه)۔ ایرانی معیشت۔ جہاد سازندگی۔ عوام اور انقلاب۔ ایران کے مسلح انقلابی ادارے۔ چہ کا دورہ۔ استعمار کی مجبوری۔ انقلاب کا مستقبل۔ طواف کعبہ۔ صفا و مروہ کے درمیان سعی۔ روضہ رسول ﷺ پر حاضری۔ حج زندگی کی عملی تربیت ہے۔ شیطان کے خلاف اعلان جنگ۔ حج سالانہ عالمی اسلامی کانفرنس۔ جنت البقیع کے مقدس مزارات۔ مدینہ میں تشیع۔ سعودی حکومت کا مستقبل۔ ڈیرہ غازی خان سے کربلا تک۔ زیارات: حضرت امام حسینؑ۔ روضہ حضرت عباسؑ علم دار۔ فرزندان امیر مسلم۔ حضرت ایوبؑ، حضرت ذوالکفلؑ، حضرت علیؑ۔ حضرت آدمؑ، حضرت نوحؑ۔ مسجد کوفہ کے اعمال۔ زیارات: حضرت مسلم بن عقیل۔ مختار ثقفی۔ وادی السلام۔ زیارات: حضرت ہود۔ حضرت صالح۔ اصحاب رسول ﷺ۔ حضرت یوشعؑ۔ حضرت سیدہ زینبؑ۔ حضرت یحییٰؑ۔ دمشق کی دوسری زیارات۔ حضرت ہانیئؑ۔ اصحاب کہف۔ شام سے واپسی۔ زیارت امام زینبی۔ زیارت کا فلسفہ اور حکمت۔“

تصنیف میں جہاں انبیاء علیہ السلام، صحابہ کبار، مشاہیر اسلام، شہدائے کربلا، اسلامی تہذیب کے شاندار آثار کے ضمن میں معلومات و چشم دید مشاہدات اُردو میں پیش کیے گئے وہاں مشرق وسطیٰ، ایران اور پاکستان کے سیاسی و مذہبی حالات پر بھی خیال آرائی ہے۔ تحریر ادبی چاشنی و رنگ آمیزی جیسی تکلفات سے بے نیاز سیدھی سادی مگر معیاری انداز میں پیش کردہ ہے۔ اسلوب نگارش کے لیے اس میں مشمولہ ایرانی نظام تعلیم کے بارے میں ایک نثر پارہ ملاحظہ ہو:

”پہلی جماعت سے بارہویں جماعت تک قرآن کی تعلیم لازمی قرار دے دی گئی ہے۔ میڈیکل، انجینئرنگ اور زراعت وغیرہ فنی تعلیم کے کالجوں میں بھی دینی تعلیم کا شعبہ ہے۔... وکالت کی تعلیم کے بارے میں بتایا گیا کہ وکالت کی تعلیم اب بھی ہے۔... ایران میں تمام ٹیکنیکل مضامین ہر سطح پر فارسی زبان میں پڑھائے جاتے ہیں۔ ان کی اصطلاحات کا ترجمہ کر دیا جاتا ہے۔ ایران میں ایک انٹرنیشنل یونیورسٹی قائم کی جا رہی ہے جہاں دنیا کی تمام اہم اور زندہ زبانیں پڑھائی جائیں گی۔ انگریزی ایران میں کسی سطح پر لازمی مضمون نہیں ہے۔... ایران کے شہروں میں خواندگی کی شرح ۷۰% اور دیہاتوں میں ۵۰% ہے۔“ ص: ۱۸۸-۱۸۹

تصنیف ”زندگی کا سفر“، دلبر مولائی کے سفرنامہ ایران و عراق: ”لمحہ عبرت“ سے ضخیم اور وسیع منظر نامہ کی حامل ہے۔ ۹

(۳) لمحہ لمحہ عبرت:

دلبر حسین مولائی نے ۱۴۴۳ھ صحفاتی تصنیف: ”لمحہ عبرت“ میں اسفار مقامات مقدسہ ایران، عراق اور شام کے احوال رقم کیے۔ دلبر حسین مولائی، یکم مارچ ۱۹۶۹ء کو شیر محمد خان کھوہ سخی بلوچ کے ہاں نونک محمد، مانہ احمدانی، ڈیرہ غازی خان میں پیدا ہوئے۔ ۱۹۸۷ء میں پی ٹی

سی کر کے مدرس تعینات ہوئے۔ نجی طور پر ایم اے کیا۔ ۲۰۰۶ء میں ایم ایڈ کیا۔ محقق، ادیب اور شاعر ہیں۔ ان کی تصنیفات میں: ”وسبئی سخن ور“ (تذکرۃ الشعراء ۳ جلدیں)۔ یادگار اکرم۔ گفتار دلبر“ شامل ہیں۔

آغا ز تصنیف میں تین صحافتی پیش لفظ ”میں کیوں لکھتا ہوں؟“ مصنف کا خودنوشت ہے جب کہ آخر تصنیف سات تقاریر کا نوشتہ از پروفیسر خادم حسین لغاری، افتخار حسین کھوسہ، ڈاکٹر نجمہ شاہین کھوسہ، غلام حسین راز بلوچ و دیگر کی پیش کردہ ہیں۔ مصنف نے اپنا سفر ڈیرہ غازی خان سے شروع کیا۔ سفر نامہ کے ۹۹ عنوانات میں سے کچھ عناوین درج ذیل ہیں:-

”زوار محمد ﷺ و آل محمد کی نگاہ میں۔ ۲۰ جولائی ۲۰۰۸ء۔ مسافر کوفہ و شام۔ حضرت اویس قرنیؓ۔ بلوچوں کے مورث اعلیٰ۔ حضرت زکریاؑ۔ حضرت یحییٰؑ۔ حضرت بلالؓ۔ دربار کا نظمیں میں۔ حضرت امام موسیٰ کاظمؑ۔ کربلا کی طرف روانگی۔ زائر کربلا۔ کربلا اور شاعری۔ قاتل کی زندگی۔ حضرت علیؑ۔ کوفہ کی طرف روانگی۔ حضرت ادریسؑ۔ حضرت آدمؑ۔ حضرت نوحؑ۔ حضرت مسلم بن عقیل۔ حضرت ہودؑ۔ امام خمینی۔ نیشاپور۔ زیارت ناموں کا خلاصہ۔ عابد ایرانی کی خدمات۔ تفتان بارڈر پر۔ کونہ کی طرف۔ ریل کا سفر۔“

تصنیف میں ایران، عراق اور شام کے مقدس مقامات، زیارات، انبیاء علیہ السلام، صحابہ کرام اور شہدائے کربلا کے بارے مفید معلومات فراہم کر کے اردو ادب میں مقامات زیارت کے حوالے سے ایک معلوماتی سفر نامہ کا اضافہ کیا گیا۔ ۱۰

(۴) ایران 1845ء، ایران 1885ء :

رشید احمد قیسرانی نے ۹۶ صحافتی تصنیف ”ایران 1845ء، ایران 1885ء“ میں دو یورپی مستشرقین کے بہ حوالہ ایران انگریزی نوشتہ دو سفر نامے، اردو ترجمہ و تلخیص کی صورت میں پیش کیے۔ مستشرقین میں ایرانی فوج کی تربیت پر متعین فرانسسی جزل جے پی فریر (Joseph Pierre Ferrier) کا سفر نامہ "Carvan Journeys" اور سوئیڈن کے انجینئر ہیڈن (Heidn) کا سفر نامہ "My Life as an Explorer" شامل ہیں۔ فریر کا سفر نامہ "Travels in Persia, Afghanistan, Turkistan and Belochistan" ایک معروف سفر نامہ ہے۔

(i) ”فریر کا سفر نامہ، ۱۸۴۵ء“ کیا و ان صفحات کی حد تک ترجمہ کر کے ۱۶ عنواؤں: ”بغداد سے روانگی۔ بے ستون۔ قافلہ سالار۔ اکبتانہ۔ سہاد آباد۔ ہمدان۔ تہران۔ کاروان مشہد۔ رے۔ زیارتی قافلہ۔ سمنان۔ دامغان۔ شہر رود۔ میومید۔ نیشاپور۔ مشہد“ کے تحت پیش کیا گیا۔ جزل فریر کو، ایران سے روسی سفیر کی شکایت پر بے دخل ہونا پڑا جس نے بھیس بدل کر ایران و افغانستان سے گذر کر لاہور تک آنے کا رخت سفر باندھا۔ وہ یکم اپریل ۱۸۴۵ء کو سات سو افراد کے ایک زیارتی قافلہ کے ہم راہ بھقو بہ بغداد سے روانہ ہوا۔ شہر ابان، کوزل رباط، کناسکی، قصر شیریں، دریائے دیلا، سرپیل، گزند، ہارون آباد، ماہ دشت سے ہوتے ہوئے ۱۱ اپریل کو کرمان شاہ پہنچا۔ پھر طاق بوستان، کراخا (کراہ)، کراسو، بے ستون، سنا، کنگاور (اکبتانہ)، کوہ نہاوند، سہاد آباد، ہمدان، نوروران، دروازہ شاہ عبدالعظیم، تہران، ریجر (رے)، کوہ البرز، وراہین، حصار امیر، ایوان کچ، سمنان، دامغان، دیہہ ملا، مہمان روس، نانم آباد، شہر رود (ماژندران اور خراسان کا مقام اتصال)، قلعه میومید، عباس آباد، مزینون، چشمہ سرت شیشی، زعفرونی، نیشاپور، ترگووا سے ہو کر مشہد پہنچا جہاں ایران کے حوالے سے یہ سفر نامہ اختتام پذیر ہوتا ہے۔

انہوں نے پیدل سفر کیا اور سامان خچر پر لادے رکھا۔ کبھی عربی اور کبھی ایرانی لباس میں ملبوس رہا۔ اس سفر میں اسے کئی صعوبتوں سے واسطہ رہا۔ انہوں نے ایرانی قوم کی نفسیات، رویوں، ثقافت، بودوباش، رسومات، لباس، نشست و برخاست، معاصر ماحول اور قدیم شہروں کی تاریخ پر معتبر اظہار خیال کیا۔ ایرانی قبائل میں: جاف، بلبر، سند جاوی، بختیاری، لُر، یامود، ترکمان، گوکلان، کلبر بند، وغیرہ کا ذکر کیا۔ ناپ تول کے پیمانوں میں: فرسنگ (۶ کلومیٹر)، لیگ (۳ میل)، خروار (تقریباً ۹ من) مذکور کیے۔ اس دور کے انتظامی عہدے: دالان دار، راہ دار، جلو دار (سالار تجارتی قافلہ)، سید قافلہ، شاتر باشی (کلکٹر)، چروادار، مہمان دار وغیرہ کا تذکرہ کیا۔ زائر، درویش، ملنگ، شاہی قافلہ، تجارتی قافلے، زیارتی قافلے، منازل، قافلے کے ہمراہیوں کا مزاج، کاروان سراؤں میں قیام کے مناظر، صحرا و جنگل میں خورد و نوش اور قافلوں پر ڈاکوؤں کی یلغار کو طسماقی انداز میں بیان کیا۔ سفر نامہ میں: ایرانی بادشاہ، سفراء، وزراء، اعمال، آبادی، رسومات، تمدن، تاریخ، احوال آثار قدیمہ، مزارات، شہر، شاہراہیں، خانہ بہ دوش قبائل، ہتھیار: تیرکمان، نیزے، پستول، توڑے دار بندوقیس، جانور: خچر، گھوڑے، اونٹ، بھیڑیے، لکڑ بگڑ، گیدڑ، کوہستان، دریا، ندیاں، باغات، فصلیں مذکور ہوئے۔ جزل کا ڈن وسج، تجویے صائب، گہرے اور روشن نظر آتے ہیں۔ اُردو روپ میں انگریزی متن کا رواں ترجمہ کیا گیا۔ ہمدان شہر کے بارے، مترجم کے دو اقتباسات ملاحظہ ہوں:

(۱) ”ہمدان کے بازار بہت خوب صورت، کھلے اور پُر رونق ہیں۔ بے شمار کاروان سرائیں ہیں جو ایک دوسرے کے قریب قریب ہیں۔ یہاں بہت سی مساجد اور حمام ہیں۔ اس شہر کی بڑی تجارتی اہمیت ہے اور یہاں کی آبادی 50,000 ہے۔ اس کی تانبے کی صنعت بہت مشہور ہے۔ ہمدان کی بہت سی گلیمیں اور بہت سے علاقے دروازوں کے اندر ہیں اور یہ دروازے سورج غروب ہونے سے طلوع ہونے تک بند رہتے ہیں۔ یہ ایک شاندار رواج ہے اور بدظمی کے دنوں میں یہ شہر شریف شہریوں کے لیے اطمینان کا باعث ہے۔“ ص: ۳۰

(۲) (مشہد) شہر میں میری آمد ایک اہم واقعہ تھا کیوں کہ یورپی اس طرف کم آتے ہیں۔ اور دو گھنٹے سے بھی کم وقت میں سارے شہر میں میری آمد کی خبر پھیل گئی۔ سب سے پہلا شخص جو مجھ سے ملنے آیا وہ واقعہ نگار ”ملا مہدی“ تھا اور یہ شخص تہران میں برطانوی وزیر کا نامہ نگار تھا۔ اس کے بعد بہت سے لوگ ہندو، افغان، ازبک، ترکمان اور بلوچ مجھے ملنے آئے۔ ان میں سے کچھ لوگ میرے ارادوں کی ٹوہ لگا کر اپنی حکومتوں کو جن کے وہ نمائندے تھے، اطلاعات بھیجنا چاہتے تھے۔“ ص: ۵۴

(ii) ”ہیڈن کا سفر نامہ، ۱۸۸۵ء، کو تینتیس صفحات کی حد تک ترجمہ کر کے عنائین: ”ایران ۱۸۸۵ء۔ بغداد سے تہران براستہ گردستان۔ سفارتی وفد کے ہم راہ ایران کا سفر۔ قبرستان۔ دامن دماوند۔ شاہ راہ کاروان۔ مشہد، شہر شہدا“ کے تحت پیش کیا گیا۔ ہیڈن کو ۱۸۸۵ء میں چھ ماہ کے لیے سویڈن سے آذربائیجان کے دارالحکومت ”باکو“ ٹیوشن پڑھانے کا موقع میسر آیا۔ بعد میں باکو سے وہ ایرانی سیاحت پر چلا آیا۔ دوسری بار ۱۸۹۰ء میں وہ شاہ سویڈن کے ایک وفد کا ترجمان بن کر آیا۔ اسے سویڈن اور ایرانی حکومتوں کی سرپرستی حاصل رہی۔ بعد ازاں، چین اور ہندوستان تک سفر کیا تاہم ترجمہ صرف ایران کی حد تک ہے۔ بیس سالہ ہیڈن نے سویڈن سے اپنا سفر، دھانی جہاز

کے ذریعے شروع کیا۔ وہ خلیج فن لینڈ، بالٹک، کران سٹاٹ، سینٹ پیٹرز برگ (صدر مقام زار)، نیواکوائے تک دخانی جہاز پر آیا۔ پھر ریل کے ذریعے ماسکو اور مغربی یورپ سے ہو کر کوہ قفقاز اور ولاڈی واسٹک پہنچا۔ یہاں سے گھوڑا گاڑی کے ذریعے ۱۲۰ میل کا سفر کر کے ۱۸۷۰ فٹ بلند پہاڑی سٹیشن ”گوداز“، ازاں بعد قفقاز کے شہر ”طفلس“ میں وارد ہوا۔ پھر ریل کے ذریعے دریائے کورا، اُجیری سے ہو کر باکو پہنچا۔ باکو میں سات ماہ تک اپنے شاگرد کو تاریخ، جغرافیہ، زبانیں اور دیگر مضامین پڑھاتا رہا۔ باکو سے بہ ذریعہ سٹیمر کے کیسپین سے ہو کر ایرانی ”بندرگاہ انزلی“ پہنچا۔ مرداب گیا اور وہاں سے گھوڑوں کے ذریعے ”رشت“ پہنچا۔ قدم، دریائے سفید، سلسلہ کوہ البرز، مندجل، مسرا، قزوین، تہران، رے، قم، کاشان، کوہ رود، پاسارگاد، تخت جمشید، تنگ اللہ اکبر، شیراز، کوہ فارستان، درہ سفید (سفید رکاب)، درہ پیرسان، درہ کوتل دختر اور بوشہر پہنچا۔ ادھر سے بغداد اور وہاں سے بہ ذریعہ اسپ، دریائے دیالا، بعقوبہ، کرمان شاہ، طاق بوستان، کوہ الوند، ہمدان، اکتانہ، تہران، کوہ البرز، کنار کیسپین بارفروش پہنچا۔ کرسٹو واڈک گیا۔ پھر بہ ذریعہ ریل طفلس اور باطوم، پہنچا جہاں کشتی سوار ہو کر بحر اسود سے گزر کر قسطنطنیہ اور اڈریانوپل گیا۔ بہ راہ صوفیہ، سویڈن پہنچا۔ ہیڈن کا دوسرا سفر اپریل ۱۸۹۰ء میں شروع ہوا۔ وہ شاہ سویڈن چارلس دوئم (تمر باش) کے ایک سفارتی وفد کے ساتھ بہ طور مترجم شاہ ایران ناصر الدین کے پاس آیا۔ اس بار بندرانزلی سے رشت، قزوین اور دارلحکومت تہران پہنچا۔ ازاں بعد ہاشم آباد، باکو، دامن دماوند، دریائے لارنگ اور تہران آیا۔ تہران سے دیہہ نمک، سمنان، گوشہ، دامغان، کوہ البرز، استرآباد، بوستان، شہر رود، سبزوار، نیشاپور، تیب سلام اور شہد پہنچا جہاں سفر نامہ اختتام پذیر ہوتا ہے۔

ہیڈن نے اپنے اسفار: دُخانی جہاز، گھوڑا گاڑی، ریل، سٹیمر اور گھوڑوں کے ذریعے کیے۔ ان کی شاہ ایران سے متعدد ملاقاتیں رہیں۔ ایک سفر میں وہ بادشاہ کے ہم رکاب رہا۔ بادشاہی خیموں کی قدیم ترتیب کا ذکر کیا۔ چشم دید احوال سفر لکھا انداز میں رقم کیے۔ دامن کوہ دماوند کا تذکرہ ملاحظہ ہو:

”تہران کی گرمی اور یہاں کے ماحول سے نجات کے لیے شاہ ناصر الدین ہر سال موسم گرما میں البرز کے پہاڑوں پر جایا کرتا تھا۔ اس سال البرز کے لیے روانگی کی تاریخ ۴ جولائی مقرر ہوئی۔ مجھے بھی ڈاکٹر ہائی بینٹ کے مہمان کی حیثیت سے ساتھ جانے کی دعوت دی گئی۔ ہمیں وہاں ایک ماہ کے لیے جانا تھا۔۔۔ ہمارا سفر شمال مشرقی پہاڑوں کی طرف دو دریاؤں کے طاس کی طرف شروع ہوا۔ ان میں سے ایک دریائے ”جانبے“ جو جنوب کی جانب صحرا کی طرف بہتا تھا اور دوسرا دریائے ”لار“ جو شمال کی جانب بحیرہ کیسپین کی جانب رواں تھا۔ ہمارے راستے میں دو بلند درے بھی آتے تھے ان میں سے ایک درے کی بلندی ۹۵۰۰ فٹ تھی۔ ہم پہاڑوں پر پہنچ گئے تھے اور ہمارا پُر پیچ راستہ چٹانوں، دروں، وادیوں اور چراگا ہوں میں سے گذرتا تھا۔۔۔ اس مہم میں بارہ سو آدمی شامل تھے جن میں دو سو سپاہی تھے۔ ہم نے ایک وادی میں قیام کیا اور وہاں تین سو خیموں پر مشتمل شہر آباد ہو گیا۔ صبح کو روانہ ہونے کے بعد خواہ ہم بتنی تیزی سے بھی سفر کرتے، اگلے پڑاؤ پر پہنچتے تو ہمارے پہنچنے سے پہلے ہمارے خیمے ہمارے لیے نصب ہو چکے ہوتے تھے۔ وہ اونٹ جن پر شاہ کے خیمے لدے ہوئے تھے انہیں بڑے اونچے سرخ آرائشی طغروں سے سجایا گیا تھا۔ ان کے صندوق سرخ کپڑے سے ڈھکے ہوئے تھے۔ اور ان سرخ کپڑوں کی جھالریساہ کپڑے کی بنی ہوئی تھی۔ یہ صندوق

نچروں پر لادے جاتے تھے۔ شاہ کے گھوڑوں کو بھی سرخ آرائشی طغروں سے سجایا گیا تھا اور سفید گھوڑوں کی ڈمیں ہنفتی رنگ میں رنگی ہوئی تھیں۔ خیموں کی ترتیب ہمیشہ ایک جیسی رہتی تھی۔ ہر آدمی کو اپنے خیمے کی جگہ کا علم ہوتا تھا۔۔۔ ایک بہت بڑا سرخ خیمہ شاہ کا رہائشی خیمہ ہوتا تھا۔ اور بہت سے دوسرے خیمے شاہ کی مستورات کے لیے ہوتے تھے۔ شاہ کی بیویاں موٹے نقابوں اور چادروں میں لپیٹی گھوڑوں پر سوار ہوتی تھیں۔۔۔ شاہی خیموں کے گرد اونچے بانسوں پر موٹے سرخ کپڑے کی قناتیں لگی ہوتی تھیں۔ شاہی خیمے ان قناتوں کی دیوار کے اندر ہوتے تھے۔ اس قناتی دیوار کے باہر پہرہ داروں، فرائشوں، خوراک اور مطبخ کے خیمے ہوتے تھے۔ خیموں کی یہ ترتیب بالکل وہی تھی جو ”زینوفون“ نے بیان کی ہے کہ دو ہزار چار سو سال قبل سائزس کے کمپ کی ترتیب ہوتی تھی۔“ ص ۸۶-۸۷

مترجم کا اُردو ترجمہ مسکورکن، رواں اور طبع زاد معلوم ہوتا ہے۔ مترجمہ سفر نامے: سطح زمین، آبادی، رواجات، مذہب، زبان، تاریخ اور ریاستوں کے سیاسی تعلقات پر روشنی ڈالتے ہیں۔ یہ اس قدر دل پذیر، شائستہ، ہشتہ، واضح اور قدیم طرز حیات کی عکاس ہیں کہ انہیں کلاسیک کا درجہ دیا جاسکتا ہے۔ ”حرف آغاز“ میں مترجم نے ان سفر ناموں کے بارے میں رائے دی کہ:

”یہ (سفر نامے) اتنی دل چسپی کے حامل تھے کہ مجھے ان کے ترجمے کا خیال آیا۔۔۔ (فریر) نے بغداد سے مشہد تک سفر اپنی شناخت چھپا کر ایک عام آدمی کی حیثیت سے کیا۔ اس نے انتہائی دیانت داری سے واقعات قلم بند کیے اور ایرانی شرفاء، عوام اور حکمرانوں کی زندگی کی ظاہری اور باطنی کیفیات بیان کی ہیں۔۔۔ یہ سفر نامے 1845ء اور 1885ء کے ایران کی جیتی جاگتی زندگی کی تحریری تصاویر ہیں۔ ان سفر ناموں میں قارئین کو اُس دور کے ایران کی رواں دواں اور متحرک زندگی نظر آئے گی۔“ ص: ۷۱

(۵) سولجر نامہ:

لیفٹیننٹ کرنل سکندر خان بلوچ نے ۲۶۴ صفحاتی سفر نامہ ”سولجر نامہ“ میں اپنے اسفارِ سعودی عرب، شام اور ترکی کے احوال پیش کیے جس کے آغاز میں تین صفحاتی ”پیش لفظ“ ان کا خود نوشتہ ہے۔ ایک صفحے پر ان کا اور ان کی چھ تصنیفات کا تعارف ہے۔ سفر نامہ میں ۳۳ عناوین کے تحت احوال پیش کردہ ہیں۔ کچھ منتخب عناوین درج ذیل ہیں:-

”زندگی کا ایک اہم موڑ۔ فائل کا سفر۔ فوجی زندگی کی اندرونی کہانی۔ الریاض رواگی۔ الریاض ایئر پورٹ پر۔ ملنا اس آب حیات کا۔ کمانڈنٹ کے حضور میں۔ سعودی عرب میں تین سال۔ امن وامان۔ پاکستان و پاکستانیت۔ سعودی نظام اور فوج۔ سعودی معاشرہ۔ کچھ سکھ واقف کار۔ اسلام اور اسلامی مملکت۔ کرامات اپنی وردی کے۔ وہ ایک سجدہ۔ جدہ سے روانگی۔ ہمارے نوجوان سفیر۔ سیر دمشق اور مٹر پلاؤ۔ پاکستان چاند پر۔ پیغمبروں کے حضور میں۔ قصہ سیمونائٹ بیگ کا۔ استنبول میں۔ پاکستانی بہ مقابلہ پاکستانی۔“

سفر نامہ کا لینڈ سکیپ کئی اماکن تک پھیلا ہوا ہے۔ پشاور یونیورسٹی کے شعبہ انگریزی سے، شمالی علاقہ جات، ملٹری کالج جہلم، ملٹری اکیڈمی کاکول، انتخاب برائے تدریسی فرائض در سعودی ملٹری اکیڈمی، جانے اور نہ جانے کے ہزار ہا خدشات، ہوائی سفر، کراچی سے صحرائے عرب کے روشنیوں کا شہر ریاض، سعودی کمانڈنٹ سے ملاقات، مکتہ المکرمہ، جدہ، دمشق اور ترکی تک کا پورا پورا پیش کیا گیا۔ سفر نامہ نیم عسکری ا

ورنیم شہری زندگی کا عکاس ہے۔ بہ حیثیت فوجی افسرانہوں نے منفرد عسکری حالات، تجربات، مشاہدات اور واقعات پیش کیے۔ قیام پاکستان کے بعد کی منظر نگاری کی۔ ۱۹۷۱ء سے ۱۹۷۸ء تک کے کئی زیرِ حجاب چشم کُشا پاکستانی واقعات رقم کیے۔ پاکستانی و سعودی عسکری ماحول کی منظر کشی کی۔ ریاض میں تعیناتی کے دوران میں عربوں اور یمنیوں کی ثقافت، معاشرت، نظامت، رہن سہن، رویوں کا جس انداز میں تذکرہ کیا، وہ جدید سعودی معاشرے کی تفہیم کے لیے خاصے کارآمد اور رجحان ساز ہیں۔ بیرون ملک پاکستانیوں کے رویوں کا بھی تجزیہ کیا جو عدم تعاون اور عدم برداشت کے حامل پائے گئے۔ یہ تجزیہ ہمیں اپنے رویوں میں تبدیلی لانے کی طرف راغب کرتا ہے۔ سرزمین عرب پر تین سال قیام کے دوران: بیت اللہ شریف اور دیار محمد رسول اللہ ﷺ کی زیارت، حج اور عمرے کی سعادت کے قابل رشک واقعات بیان کیے۔ ویزا اور پاسپورٹ کے حصول میں مشکلات، ہوائی اڈوں پر بے ہنگم ہجوم اور سفارت خانوں کے اہل اختیار کے بے حس رویوں کا تذکرہ کیا جو انسانی لمبوں کا روپ دھار چکے ہیں۔ مقام اصحاب کہف تک رسائی، پیغمبروں کے روض مبارک کی زیارت، مقام ہابیل و قاتیل کے احوال ایمان افروز انداز میں بیان کیے۔ سفر نامہ میں شام اور ترکی کے ناگفتنی واقعات بھی بیان کیے جن کا تذکرہ اصلاح ذات کے لیے عبرت آموز ہے۔ سفر نامہ ناتمام ہے اور قاری کے لیے تذکرہ ترکی کے بعد تنگی باقی رہتی ہے۔ اسلوب نگارش کے حوالے سے اس میں متلکچھ سہل پھلجڑیوں اور ادب پاروں کی جگہ جگہ گل پاشی نظر آتی ہے۔ بعض مقامات پر لطفی اور چٹکے اس کی شکستگی، آب و تاب اور حسین ادبی رنگوں کے حسن کو مزید نکھار دیتے ہیں۔ اُردو ادب میں یہ ایک دل چسپی سے پڑھا جانے والا روشن خیال سفر نامہ ہے جس سے عسکری ماحول اور اسلامی ممالک کے جدید تمدن و ثقافت سے آگاہی ہوتی ہے۔ ایک اقتباس ملاحظہ ہو:

”آج کا پروگرام دمشق سے باہر مقامات مقدسہ کی حاضری تھی۔ دمشق کی وادی پیالہ نما ہے جس کے کم از کم تین اطراف پہاڑ ہیں۔... ہم جبل قاسیون کی طرف جانے والی بس پر سوار ہوئے۔ بس بازار سے گزر کر تنگ... گلیوں میں داخل ہو گئی جہاں بہت زیادہ موڑ تھے۔... ایک مقام پر جا کر بس رُک گئی۔ اس سے آگے سڑک نہ تھی۔ بل کہ پہاڑ شروع ہو جاتا تھا۔ یہاں اتر کر دیکھا تو یہ بھی فلسطینیوں کی بستی تھی۔ معلوم ہوا دمشق کے نواح میں سب فلسطینی آباد تھے۔ چھوٹے چھوٹے بچے گلیوں میں کھیل رہے تھے۔ جونہی ہمیں دیکھا دوڑ کر آئے اور بھیک مانگنے لگے۔ کچھ بچوں نے اصحاب کہف دکھانے کے لیے معلم بننے کی پیش کش کی۔... اصحاب کہف تک ان بچوں نے ہمیں گھیرے رکھا۔... ایک فرلانگ کی لگاتار چڑھائی کے بعد ہم اس جگہ پہنچے جس کا نام اصحاب کہف ہے۔ اس جگہ اب ایک فلسطینی مدرسہ قائم ہے۔ دو منزلہ عمارت ہے جس میں... غریب نادار طلباء اسلامی تعلیم حاصل کرتے ہیں۔ ان طلباء کے نحیف اور لاغر جسموں اور خشک چہروں سے ان کی مالی حالت کا اندازہ ہوتا تھا۔ ان کے معلم صاحبان کافی موٹے تازے اور صحت مند تھے۔ یہاں ہم نے دو رکعت نفل ادا کر کے غار کو دیکھا۔ یہ دراصل دو متصل غاریں ہیں جن کے درمیان میں ایک چھوٹا سا دروازہ ہے۔ پہلی غار میں داخل ہوئے تو ایک چھوٹے سے کمرے کا احساس ہوا کیوں کہ شامی حکومت نے اس غار کو تھوڑا سا وسیع کر کے دروازہ لگا دیا ہے۔ یہاں سے پھر مدرسہ کی چھت پر آئے جہاں سے پورا دمشق نظر آتا ہے۔ بڑا دل کش اور حسین نظارہ ہے۔ تھوڑی دیر یہاں آرام کر کے... اگلے مقام اربعین کے لیے روانہ ہو گئے۔... نیچے بستیوں سے

گذر کر پھر پہاڑ چڑھنا تھا۔... ایک چھوٹی سی پگڈنڈی تھی۔... کم از کم تین مضافاتی بستوں سے گذرنا پڑا۔ سارے راستے میں بچوں کا ہتھمکنا رہا۔ طرح طرح سے بھیک مانگتے رہے۔ جہاں بھی ہم سستانے کے لیے بیٹھتے یہ کھٹیوں کی طرح اکٹھے ہو جاتے۔ کچھ اپنے پچھٹے کپڑے دکھاتے۔ کچھ اپنے پیٹ کی طرف اشارہ کر کے اپنی بھوک جتلاتے۔ جس گلی سے بھی ہم گذرتے بچوں کا جلوس ہمارے ساتھ ساتھ چلتا۔ عورتیں دروازے کھول کر بڑے غور سے دیکھتیں۔ کچھ عورتیں موقع دیکھ کر بخشش مانگ ہی لیتیں۔ دل کو بڑا دکھ ہوا۔ واقعی جس کو اللہ نہ دے انسان بھلا کیا دے سکتا ہے؟ مجھے دو سال پہلے کا واقع یاد آ گیا۔ خانہ کعبہ سے فارغ ہو کر تھوڑی دیر کے لیے وہاں بیٹھ گئے۔ ایک پاکستانی عورت نے بھیک کے لیے ہاتھ بڑھایا۔ خدا کے دربار میں حاضری سے کچھ عجیب حالت تھی۔ میں نہیں چاہتا تھا کہ اس دربار پر مجھ سے کوئی بات بھی کرے۔ اس دخل اندازی سے بڑا غصہ آیا اور پھر حیرت اس بات کی کہ لوگ اس مقام پر پہنچ کر بھی انسانوں سے مانگتے ہیں۔ میں اس بڑھیا کو پکڑ کر ملتمز پر لے گیا اور کہا مائی مانگ یہاں سے جہاں سے ساری دنیا لیتی ہے۔ میں تو خود یہاں بھکاری ہوں بھلا تمہیں کیا دے سکتا ہوں؟ عورت نے برا سامنہ بنایا، کہنے لگی اگر نہیں دے سکتے تو یہ ڈرامہ کرنے کی کیا ضرورت تھی؟... ہم لوگ چلتے چلتے تھک کر کوئی ڈھائی گھنٹے میں مقام اربعین پہنچے۔ اس جگہ کو اربعین اس لیے نام دیا گیا ہے کہ یہاں پر چالیس پیغمبر مدفون ہیں۔ ایک روایت کے مطابق یہاں پر حضرت ابراہیمؑ، حضرت لوطؑ، حضرت موسیٰؑ، حضرت ایوبؑ اور حضرت الیاسؑ کی قبریں ہیں۔ یہ ایک مربع شکل کا بڑا سا پرانا کمرہ ہے۔ یہ کمرہ اس وقت بند تھا۔ بڑی آوازیں دیں۔ دروازہ کھٹکھٹایا مگر کوئی نہ نکلا۔ بائیں جانب ایک بہت بڑا زمین دوز تالاب بھی ہے۔ اس

بلندی پر پانی کا ہونا ایک معجزہ ہی ہے۔“ ص: ۲۱۷-۲۱۹ ۱۲

(۶) چین آشنائی:

ڈاکٹر شاہ محمد مری نے ۳۴۲ صفحاتی تصنیف ”چین آشنائی“ میں اپنے سفر چین ۲۰۰۲ء کا حال رقم کیا۔ شاہ محمد مری ۲۳ مارچ ۱۹۵۳ء کو ماوند کوہستان بلوچستان میں محمد مراد بھارانی کے ہاں پیدا ہوئے۔ ۱۹۷۱ء میں گورنمنٹ ہائی سکول ڈکی سے میٹرک، ۱۹۷۳ء میں گورنمنٹ کالج سبی سے ایف ایس سی، ۱۹۷۹ء میں بولان میڈیکل کالج کونسل سے ایم ایم بی بی ایس کیا۔ ۱۹۸۱ء میں ژوب سے شعبہ صحت میں حکومتی ملازمت کا آغاز کیا۔ ۱۹۹۰ء میں لاہور سے ایم فل پتھالوجی کیا۔ اس وقت بولان میڈیکل کالج میں وائس پرنسپل اور صدر شعبہ پتھالوجی ہیں۔ شاہ محمد مری اردو ترجمہ نگار، سفر نامہ نگار، سوانح نگار، مؤرخ، دیباچہ و تقریر نگار، بلوچی زبان و ادب کے ادیب اور ذہین قلم کار ہیں۔ اردو ”ماہنامہ نوکیں دور کوئٹہ“ کے مجلس ادارت کے رکن نیز اردو ”ماہنامہ سنگت کوئٹہ“ کے مدیر ہیں۔ ۱۹۸۵ء میں کمیونسٹ انقلابی لیڈرو صدر مملکت کیوبا فیڈل کاسٹرو کے ایک انٹرویو کا اردو ترجمہ کر کے اولیں تصنیف کی حیثیت سے بہ عنوان: ”امریکی قرضے“ شائع کیا۔ ان کی مختلف الجہت تصانیف میں: ”امریکی قرضے۔ پتھر کی سل پر نام۔ مری بلوچ جنگ مزاحمت۔ بلوچ۔ موہن جودڑو کا جوگی۔ بلوچ قوم عہد قدیم سے عصر حاضر تک۔ نیست پیغمبر... تارخ خواتین و نساء۔ سورج کا شہر۔ منتخب سوویت افسانے۔ بلوچ سماج میں عورت کا مقام۔ پاکستانی ادب کے معمار عبداللہ جان جمال دینی شخصیت اور فن۔ بلوچستان کا ادب اور خواتین (مشترک مصنف)۔ عشاق کے قافلے۔ عشاق کے قافلے

۹، عبداللہ جان جمال دینی۔ چین آشنائی۔ مستیں توکلی۔ عشاق کے قافلے ۵، میر یوسف عزیز مگسی۔ اباسین پہ سحر ہوتی ہے۔ پہاڑوں کا بیٹا۔ سپارٹیکس۔ کیونٹ مینی فیسٹو۔ مری بلوچوں کی جدوجہد آزادی“ شامل ہیں۔

”چین آشنائی“ کے آغاز میں مصنف کا خود نوشتہ دو صفحاتی ”پیش لفظ“ مرقوم ہے۔ تصنیف کے ۱۶ ابواب میں: ”چھوٹے دارالحکومت (کوئٹہ) سے بڑے دارالحکومت (اسلام آباد) تک۔ مجزوب بیوروکریسی کا شہر اسلام آباد۔ برڈوڈیم، برڈوڈیم، برڈوڈیم، کھلا باب سحر آہستہ آہستہ۔ فاریڈن سٹی۔ راؤ ٹڈیمل کا نفرنس۔ دیوار چین۔ نیشنل میوزیم آف ماڈرن چائینیز لٹریچر۔ چین کا بڑا آدمی۔ عبرت اے آنکھوں والو۔ چینی تاریخ میں ایک اور ڈبکی شیخ مرید کی گشت گاہ سے واپسی۔ کلچر ایگریکلچر۔ مہر گڑھ کا تسلسل۔ ترقی مزید ترقی مزید۔ کونجوں کی وطن واپسی۔“ شامل ہیں۔ ابواب کے تحت ذیلی عنوانات دیے گئے، جیسے: ”چینی سماج۔ ادب۔ معیشت۔ صنعت۔ ثقافت۔ اہم مقامات۔ گذران۔ خاندان منگ۔ آکوپلچر۔ کرنی۔ سفر جہاز کا تجربہ۔ ایجادات۔ نوادرات۔ کاغذ۔ صحرائے گوبی۔ سامراجی تاریخ۔ ریشم۔ باکس جنگ۔ کیلنڈر ۳۵۴ دن کا۔ قدیم شاہی محلات۔ اخبارات ۲۰۰۰۔ اخبار پبلی ڈیلی کی اشاعت ۱۵ لاکھ رسائل ۳۰ ہزار۔ ٹی وی چینل ۳۰۰۔ ریڈیو سٹیشن ۴۰۔ عوامی سواری سائیکل۔ ماؤزے تنگ (۲۶ دسمبر ۱۸۹۳ء۔ ۹ دسمبر ۱۹۷۶ء)۔ توہمات۔ اخلاقی گراؤ۔ دھوکہ بازی۔ اصلاحات۔ کاروبار حیات۔ رسومات۔ باغات۔ روایات۔ واقعات و شخصیات۔ ہوٹل۔ کھانے۔ شہر۔ مارکیٹیں۔ خریداری۔ عبادت گاہیں۔ پہاڑ۔ صوبے۔ انقلاب“ وغیرہ۔ انہوں نے چینی ادیبوں: لوہسون (۱۸۸۱ء۔ ۱۹۳۶ء)، باجین (۱۹۰۳ء۔ ۲۰۰۵ء)، ماؤ ڈون (۱۸۹۶ء۔ ۱۹۸۱ء) اور کومورو (۱۸۹۲ء۔ ۱۹۷۸ء) کا بالخصوص تذکرہ کیا۔ اُردو ادب کو چین کے حوالے سے ایک تازہ سفر نامہ دیا۔ شاہ محمد مری کا اسلوب نگارش منفرد اور ترقی پسندانہ ہے جس میں شوخی، طنز، کنایہ کے عناصر اور بلوچی نگیس جلوہ گر ہوتا ہے۔ ایک اقتباس ملاحظہ ہو:

”ہاں یہ سچ ہے کہ چینی یورپیوں سے نفرت کرتے ہیں مگر وہ کون سے یورپی ہیں اور اس نفرت کا سبب کیا ہے؟ چینی یورپی عوام سے نفرت نہیں کرتے۔ ان کا یورپ کے لوگوں سے کبھی کوئی تنازعہ نہ تھا۔ وہ یورپی سرمایہ داروں سے نفرت کرتے ہیں۔ چینی ان لوگوں سے نفرت کیوں نہ کریں جو محض حصول مفادات کی خاطر چین آئے جنہوں نے اپنے بلند بانگ تہذیب کو محض دھوکہ دہی، لوٹ کھسوٹ اور تشدد کے لیے استعمال کیا۔“ ص: ۲۴، ۱۳

(۷) سورج کا شہر:

ڈاکٹر شاہ محمد مری نے ۱۱۲ صفحاتی اور گیارہ ابواب کی حامل تصنیف ”سورج کا شہر“ میں اپنے سفر جنوبی بلوچستان اور گوادر کے احوال پیش کیے جس کے آغاز میں چار صفحاتی دیباچہ ”سمندر سے خاموش مکالمہ“ نوشتہ از افضل مراد، پیش کردہ ہے۔ سفر نامہ نگار نے اپنے سفر کے حال کا آغاز، کچھ مکران میں سولہویں صدی کے بلوچ شہزادہ پنوں اور سسی کے ذکر سے کیا کہ:

اوپنوں پھہ چھٹڈھ عئے گوبراذھ عاں مہری شواءلنگ باذھ عاں

(اوپنوں! تم بھائیوں کے ساتھ کیوں گئے؟ خدا کرے تمہاری سواری کی اونٹنیاں لنگڑی ہو جائیں۔) ص: ۱۳

سفر نامہ میں مکران ڈویژن کے شہر تربت ایبڑ پورٹ کادل چسپ ذکر کیا۔ دشت کے راستے گوادر پہنچے جہاں بلوچ ماہی گیروں کی حالت زار دیکھی۔ گوادر کی بلتی ہوئی صورت حال، اس کی جغرافیائی اہمیت، تاریخی پس منظر، معاشرت و معیشت کو بیان کیا۔ ان کے نزدیک

اس علاقے کی تمدنی روایات کو منشیات سے خطرات لاحق ہو چکے ہیں۔ مچھلیوں کی اقسام بیان کیں اور استحصالی تجارت سے نقاب اٹھایا۔ گوادر کے شب و روز کے بارے مشاہدات پیش کیے۔ اسلوب بیان شگفتہ ہے۔ انہوں نے منحصر مشاہدات و واقعات بیان نہیں کیے بل کہ دانش مندانہ نکات اور تجزیاتی انداز نظر سے تحریر کو دل چسپ بنایا۔ نام نہاد پارساؤں، ترقی دینے کے کھوکھلے دعوے کرنے والوں کا خاکہ اڑایا۔ طنز یہ جملے اور چٹکے تحریر کا حصہ بنائے۔ وہ اپنی اصلاحی تحریروں سے معاشرے کو خرد مند بنانے کی سعی کرتے ہیں۔ گوادر میں ماہ رمضان میں مسافروں کے لیے سامان خورد و نوش ندرت، دن کو مسجدوں میں اذانیں اور رات کو کمران میں پیر مغاں، ترقی کے نام پر زمین کی قبضہ گیری، خدا ترسی کے نام پر دوسروں کے وسائل نوچنا، عوام کے غم میں گھلنے والے سیاسی شعبہ بازوں، عوام کا خون نچوڑنے والے حکم رانوں، جاگیر داروں کا بظاہر دعوے پارسائی، پس پردہ لوٹ کھسوٹ؛ ایسے لوگوں کا خاکہ اڑانا ان کی تحریر کا فیشن ہے۔ وہ سمگلروں کو، الیکٹرانک آلات، مشینری، سائنسی فارموں کے سامان کرنے کی ترغیب دیتے ہیں۔ بلوچستان کی معاشی و معاشرتی پس ماندگی کے ساتھ ذہنی پس ماندگی پر چوٹ کرتے ہیں۔ تحریر میں اختراعی جدت، بلیغ طنز اور مزاح ہے۔ دو اقتباسات ملاحظہ ہوں:

(۱) ”تربت بازار میں کتابوں کی ایک مشہور دکان سے ہم نے کراچی کا چھپا ہوا بلوچستان کا نقشہ ساٹھ روپے میں خریدا تاکہ علاقوں، جگہوں سے اچھی طرح واقفیت ہو سکے۔ (بلوچستان کا نقشہ تک کراچی سے چھپتا ہے) مگر اس نقشے میں بالیچہ کو بلیا بیا، ناصر آباد کو نصیر آباد، کلات کو کلا نوک، نلیٹ کو نالیس لکھا ہوا تھا۔“ ص: ۱۵

(۲) دشت کاراستہ کچا ہے۔ سکندر سے سسی تک اور پھر سسی سے اکیسویں صدی کی پہلی دہائی کے نصف تک یہاں کوئی کہکشاں وجود میں نہ آسکا۔ پک اپ گاڑیوں کا زبردستی کا بنایا ہوا گرد آلود کچا راستہ، مسافروں کو مشکل ترین پی ٹی ڈرل کے کاشن دیتا ہوا بے مہر راستہ (ہے)۔ بلوچستان کے قومی شناختی کارڈ پر شناختی نشان کے خانے پر فطرت نے لفظ پہاڑ لکھ

ڈالا۔“ ص: ۱۷ ۱۴

ڈاکٹر شاہ محمد مری نے بلوچی کی بجائے، اردوئی اثاثہ کو بقدر دوسرے نامہ، ثروت مند کیا۔

(۸) قدم قدم سوئے حرم:

شاید راجیل خان بلوچ نے اپنے سفر حج ۲۰۰۸ء کے احوال کو ۱۲۸ صفحاتی تصنیف ”قدم قدم سوئے حرم“ کی صورت پیش کیا۔ مصنف، ملتان کے سکونتی اور بینک آفیسر ہیں۔ زمانہ طالب علمی کے دوران لکھنے کا آغاز کیا۔ کالم نگاری کے علاوہ شاعری کی۔ افسانے، سٹیج و ٹی وی ڈرامے تحریر کیے۔ سفر نامہ حج کے مضامین کو پہلے روز نامہ نوائے وقت ملتان میں قسط وار شائع کرایا۔ حج پران کا پہلا کالم ۱۰ جولائی ۲۰۰۹ء کو شائع ہوا۔ کالموں کی اشاعت کا تسلسل ہنوز برقرار ہے۔ تصنیف کے آغاز میں مصنف کا دو صفحاتی ”ذبیحہ“، مکہ معظمہ اور مدینہ منورہ میں نوشتہ ایک ”حج“ اور ایک ”نعت“ پیش کردہ ہیں۔ بعد ازاں ڈاکٹر ظہیر احمد خان کی ایک ”نعت“، نیز قیصر ملک ملتان، سلیم ناز انجارج ادبی ایڈیشن نوائے وقت ملتان، حفیظ خان، سید خالد جاوید مشہدی (نوائے وقت ملتان) پروفیسر حفیظ الرحمن خان بزدار اور پروفیسر عزیز بلوچ کی ایک تا دو صفحاتی تقاریر و آراء زینت سفر نامہ ہیں۔ سفر حج کے احوال کے ۷ موضوعات کے تحت پیش کردہ ہیں۔ کچھ عناوین درج ذیل ہیں:-

”جسے چاہا در پہ بلا لیا۔ چھٹی کا انتظار۔ سفر مقدس کا آغاز۔ عروس البلاد۔ جدہ ایئر پورٹ۔ مکہ معظمہ کی جانب۔ قرآن پاک کے سائے تلے۔ عمرہ

کے مراحل۔ کعبے پر پڑی جب پہلی نظر۔ باب السلام۔ طواف۔ استلام رمل اور اضطباع۔ تعمیر کعبہ۔ بیت اللہ کے سائے تلے۔ ملتزم پر۔ صفا و مروہ۔ سعی۔ حلق کرانے کا مرحلہ۔ آٹھ ذوالحجہ تک۔ منیٰ اور مزدلفہ کی سیر۔ میدان عرفات۔ جبل رحمت پر۔ مکہ معظمہ میں ساتواں دن۔ حرم پاک میں نماز جمعہ۔ خانہ کعبہ کے عین سامنے۔ مسجد جعرانہ اور مسجد عائشہ سے احرام باندھنا۔ جبل نور اور غار حرا۔ جبل ثور۔ مناسک حج کا آغاز۔ منیٰ میں۔۔۔ عرفات رواگلی۔ عرفات میں انتظامات۔ مسجد نمرہ اور اس کی فضیلت۔ حج کا رکن اعظم وقوف۔ رب سے قربت کے لمحات۔ مزدلفہ اور وادی محسر۔ مزدلفہ کی جانب سفر اور قیام۔ رمی کے لیے جمرات کا سفر۔ ننگریاں مارنے والوں کا جوش و خروش۔ قربانی اور حلق۔ طواف زیارۃ۔ طواف زیارۃ کے بعد منیٰ واپسی۔ منیٰ سے مکہ مکرمہ واپسی۔ والدہ محترمہ کی رحلت کی خبر۔ دیار حبیب ﷺ رواگلی کے لمحات۔ شہر نبیؐ کے سیدھے سیدھے راستے۔ مدینہ منورہ کا موسم۔ در مصطفیٰؐ پہ حاضری۔ مسجد نبویؐ اور آپ ﷺ کا ارشاد گرامی۔ جنت البقیع۔ خاتون جنت حضرت فاطمہؓ کے مزار اقدس پر۔ مقدس و متبرک مقامات و مساجد۔ جبل احد۔ مسجد ثناء۔ مسجد قبلتین۔ مساجد سبع۔ ریاض الجنۃ۔ جنت کے بانٹیچے میں۔ بیش تر وقت مسجد نبویؐ میں۔ روضۃ اقدس کے سامنے۔ مدینہ منورہ میں قیام کا آخری دن۔ جدہ ایئر پورٹ پر۔ سرزمین حجاز پر آخری لمحات۔“

سفر نامہ میں: احوال حج، عبادات، تاریخی واقعات، ارض مقدس کے بارے معلومات، انتظامات، مشاہدات اور کیفیات قلب و روح کو موثر پیرایہ اظہار میں پیش کیا گیا جنہیں پڑھ کر مطالع خود کو اسی پُر نور ماحول میں محسوس کرتا ہے۔ اسلوب نگارش شستہ، پاکیزہ، موثر اور دل نشیں ہے جس سے مودت و عقیدت کی معطر خوش بو آتی ہے۔ نمونہ تحریر کے لیے ایک اقتباس ملاحظہ ہو:

”جس مقام پر مغرب کی نماز ادا کرنے کا موقع ملا اس سے چند قدم کے فاصلہ پر کعبہ کا دروازہ ہماری نظروں کے بالکل سامنے تھا۔ ایسا منظر اور ایسا موقع زندگی میں پھر ملے نہ ملے، یہ سوچ کر نماز عشاء بل کہ اس کے بعد بھی کافی دیر تک ہم اسی جگہ بیٹھے کعبہ کی زیارت کرتے ہوئے اپنے مقدر پر نازاں ہوتے رہے۔“ ص: ۹۳

ادبی پیرایہ اظہار، حسن بیان اور فنی چنگلی کے لحاظ سے ”قدم قدم سوئے حرم“ کے مقابل، حفیظ الرحمن خان کا سفر نامہ ”حج“ سجدہ ہر ہر گام کیا“ گل سر سبد نظر آتا ہے۔ ۱۵

(۹) ایورسٹ کے دیس میں:

ڈاکٹر عباس برہانی (برہانی) کی ۲۴۰ صفحاتی اور ۱۱۳ ابواب کی حامل تصنیف ”ایورسٹ کے دیس میں“ نیپال کا سفر نامہ ہے۔ ڈاکٹر عباس برہانی ۱۲ اکتوبر ۱۹۶۰ء کو پستی ہوت (ہود) والا چوٹی زریں، ضلع ڈیرہ غازی خان میں مولانا محمد حسین بلوچ نجفی کے ہاں پیدا ہوئے۔ ابتدائی تعلیم خیر پور میرس سے حاصل کی جہاں ان کے والد گرامی اور نینٹل کالج میں استاد تھے۔ میٹرک گورنمنٹ ہائی سکول چوٹی زریں سے کیا۔ گورنمنٹ کالج ملتان سے انٹرمیڈیٹ کیا۔ اسلامیہ یونیورسٹی بہاول پور سے بی ایس سی اور قائد اعظم میڈیکل کالج بہاول پور سے ایم بی بی ایس کیا۔ سفر نامہ نگار، مزاح نگار اور غالب شناس ادیب ہیں۔ ان کی تصنیفات میں: ”صحرا میں گلاب (اردو سرائیکی نظم و نثر پارے) ۱۹۹۴ء۔ کیلاش کتھا۔ میر اسدھو سائیں۔ برف دریاؤں کا سفر نامہ۔ احمقوں کی جنت۔ غالب کے زمانے کی دلی۔“ شامل ہیں۔

”ایورسٹ کے دیس میں“ کے آغاز میں ایک قرآنی آیت کا ترجمہ، کچھ مفکرین کے پُر حکمت فرمودات، نوشتہ ہیں۔ تصنیف کے

موضوعات میں سے کچھ درج ذیل ہیں: ”دیوی، دیویانی اور زندگی کے دھاگے، نیپال ہی کیوں؟۔ مدینۃ الاولیاء سے دیوتاؤں کے شہرتک، میں نے ڈھا کہ تیر تے دیکھا۔ بھگتا پور کے بھگت، پشتو پتی ناتھ، سومبونا تھ کا بدھا اور کھوجا ناتھ میں۔ رگوں کا نگر، نگر کوٹ، عظیم فصیل ہمالیہ، صبح ۴۵۔۱۴ یورسٹ ٹرپ، ساتھ چھپتے بھی نہیں سامنے آتے بھی نہیں۔ شہر پرفسوں کا ٹھ منڈو، دربار کمپلیکس، ڈھوکا دربار، کماری زندہ دیوی اور کالی ماتا کے پجاری۔ چیتا بن کا پاگل ہاتھی، سورا ہاگاؤں اور تھر، پاک اسرائیل دوستی، راپتی بیچ پر۔ اوشو کمپ، رائٹو سفاری، ہاتھی کی پیٹھ سے دنیا دیکھنا اچھا لگتا ہے۔ راپتی کے مگر چھ، بے بی ایل فیٹ، جنگل میں مورنا چاہم نے دیکھا۔ برڈ وچنگ، گینڈوں کے تعاقب میں، مہاوتوں کی لہستی، نیپالی لیک ڈسٹرکٹ۔ بندھا سینی ٹیمپل۔ ڈیوی فائر، گپتیشو رمہا دیو غار ۱۶۶ سیڑھیاں زیر زمین۔ فیوہ لیک سے ڈل لیک تک۔ پوکھرا کی جنت اور کشمیر کی جنت۔ ناگ دیوتا۔ رن فار یور لائف۔ صدائے تبت سنو۔ ٹہنی پتہ کسی شجر کی تھا۔ ریسکپو ۲۰۰۰۔“

ڈاکٹر عباس براہمانی، بدراستہ ڈھا کہ بگدہ دیش، نیپال پہنچے جو پہاڑوں کی سلطنت ہے۔ یہ گوتم بدھ کی سر زمین اور یورسٹ کا دیس ہے۔ نیپال کے حوالے سے انہوں نے وہاں کے مناظر، موسم، معبد، مذہبی آثار، منکے، مالا، ادب، ۲۲ زبانیں، شہر، خوراک، سیاحت، شب و روز اور نیپالی ثقافت کے نقوش کی واضح مصوری کی۔ اسلوب بیان پرفسوں ہے۔ ایک اقتباس ملاحظہ ہو:

”یہاں نگر کوٹ نام کا ایک گاؤں ہے جہاں صاف موسم میں ہمالیہ کی ۳۲۰ کلومیٹر طویل فصیل برف نظر آتی ہے۔ مشرق میں یورسٹ سے لے کر مغرب میں دھولا گیری تک یہ عظیم الشان برفانی چوٹیاں طلوع آفتاب اور غروب آفتاب کے وقت بدلتے رگوں کا جو ناقابل یقین منظر پیش کرتے ہیں وہ پوری دنیا میں اور کہیں نہیں ہے۔ یہاں پوکھرا نام کا قصبہ ہے جہاں فیوہ، روپا اور کیناس نام کی تین بڑی جھیلیں ہیں جن کے ارد گرد ہرے بھرے جنگلوں سے ڈھکی پہاڑیاں ہیں اور ان کے شفاف نیلے پانیوں میں ہمالیہ کی عظیم برفانی چوٹیوں کے عکس رقصاں ہوتے ہیں۔ پوکھرا قصبے کے اوپن ٹیل پیک نام کی ہمالیائی چوٹی سایہ لگن ہوتی ہے۔ کہا جاتا ہے کہ یہ دیوتاؤں کا گھر ہے اور اس لیے کسی انسان کے قدم آج تک اس پر نہیں پہنچ سکے۔ پوکھرا میں ہی پاتالی، چھاگو، سیتی ر یور گارج، مہا دیو غار اور ڈھونگی ساگو کے قدرتی عجائبات عالم موجود ہیں۔“ ص: ۱۱ ۱۶

(۱۰) برف دریاؤں کے سفر:

ڈاکٹر عباس براہمانی نے ۱۶۰ صفحاتی اور ۱۳ ابواب کی حامل تصنیف ”برف دریاؤں کے سفر“ میں شمالی علاقہ جات کے برفانی کوہستانوں اور منجمد دریاؤں کا سفر نامہ پیش کیا جس کے آغاز میں تین صفحاتی دیباچہ ”منجمد دریاؤں میں سچ کی تلاش“ ان کا خود نوشتہ ہے۔ تصنیف کے کچھ موضوعات درج ذیل ہیں:-

”چناران کی ایک شام، آمد فیری میڈو شہر ادرے کی اور رائے کوٹ کا برف دریا۔ سسی، دو پہر کی دھوپ میں، ہراموشی سے آتا دریا اور ذکر روپل کے برف دریاؤں کا۔ شیوق کنارے محل میں درویشوں کی محفل، تاریکی میں روشن زرد سورج، ذکر گل مت کے برف دریا کا۔ شیوق کنارے صبح کی سیر، چلو کے سیب، بلتستانی بگٹی، چن چن مسجد اور خانقاہ۔ مچلو کی خوبانیاں، پانولگلیشتر، کاندے کا وحشی نالہ، ہوشے کمپ اور ذکر التر کے برف دریا کا۔ شائی چو، صنوبروں کے جھنڈ میں خیموں کی بستی K6, K7، بے رت کی بسنت۔ ماشا بروم اور گندوگورو کے برف دریا، سنگ بار طلسمی

چٹائیں، پھولوں کا کھیت۔ برفوں میں جمی ایک تاروں بھری رات، انہی گلیشئرز پہ چل کر آگر آسکو تو آؤ... ذکر پوسو کے دریا کا۔ یہاں دنیا ختم ہو جاتی ہے، ہسپان یا ہسپانیہ۔ عرش کے دیدہ نمناک سے سرکھ سار برستے ستارے، کوہستانی تنہائی میں بھٹکتا راہی، ذکر کوہ شاہ وال کے برف دریا کا۔ برفستانوں سے واپسی، ذکر چند اور برف دریاؤں کا، اوشو کی برف ندی، معذرت نامہ۔“

ڈاکٹر عباس براہمانی اپنے سفر ناموں میں، مناظر فطرت، پہاڑوں، ندیوں، گلیشئرز، وادیوں، دریاؤں، پھولوں اور مظاہر فطرت کی رعنائیوں کو ہشتے، مسکراتے، سرگوشی کرتے فطرت سے مکالمہ کرتے بیان کرتے ہیں۔ ان کے سفر ناموں میں تاریخ، جغرافیہ، ثقافت، مزاح، شگفتگی، زرخیز ذکاوت کے نکات، منظر نگاری، معلومات کا ادبی پیرایہ اظہار زیب و زینت کے ساتھ ملتا ہے۔ تحریر میں وسعتی ثقافتی عکس کی وجہ سے ان کا منفرد ڈکشن ہے۔ ”برف دریاؤں کے سفر“ ایک دل چسپ اور حیرت افزا طلسماتی دنیا کا سفر نامہ ہے۔ فطرتی منظر کی عکس بندی کا ایک اقتباس ملاحظہ ہو:

”کوہ التر کی بلندیوں سے التر گلیشئرز ایک عظیم الشان سفید برفانی آبشار کی مانند اترتا تھا۔ اور اتر کر کھائی میں لیرٹ جاتا تھا۔ اتنی بلندی سے اترنے میں تھکن تو ہوتی ہے۔ چٹاں چہ اب یہ کئی کلومیٹر طویل کھائی میں استراحت فرماتا تھا۔ یہاں اس میں بے شمار کٹاؤ اور دراڑیں تھیں۔ کھائی کے کنارے جہاں ہم کھڑے تھے، اس سے ذرا پیچھے سفید برف کی ایک تہہ بچھی ہوئی تھی۔“ ص: ۳۷

(۱۱) طلسماتی وادیاں:

ڈاکٹر عباس براہمانی کا ۱۶۸ صفحاتی تصنیف ”طلسماتی وادیاں“ کوہ سلیمان ڈیرہ غازی خان اور مشرقی بلوچستان کی حیرت انگیز وادیوں کا سفر نامہ ہے جس کے آغاز میں ایک قرآنی آیت کا ترجمہ، کچھ مفکرین کے پُر حکمت فرمودات، مست تو کلی اور بلا لاج کی بلوچی شاعری کے چند اشعار کا ترجمہ نیز تین صفحاتی دیباچہ بہ عنوان: ”کوہ سلیمان اور بلوچ قبائل“ پیش کردہ ہیں۔ اجمالی نظار چہ کے طور پر اس کے ۱۹ موضوعات درج ذیل ہیں:-

”فورٹ منرو، اناری کی برفیں، ایک چھلاوہ۔ ایک پُراسرار طلسماتی وادی، جنگلات کے محافظ جنات۔ نخلستان، ندی، نقشہ خزانے کا۔ بہادر گڑھ، زندہ پیر اور گرم چشمہ۔ کوہ سلیمان کی دوسری بلند ترین چوٹی پر۔ دلورائے ایک بولتا ہوا خواہیدہ شہر۔ مٹ گنڈ، تیتروں اور خرگوشوں کی وادی۔ کوچ دشت سے نوشاہ کے شہر تک۔ قدرت کی آرٹ گیلری۔ مٹھاون ندی کا درہ۔ رام سنارے کے کھنڈر اور ایک چٹائی پناہ گاہ۔ ”عوامی روحانی کیسینو“ بے روٹھ مندوانی، سید امیر شاہ صاحب۔ خاک کچھی (کھوٹھ) کے گلانی اہرام، آبشاریں اور پھول۔ وادی بغاؤ، ایک جنت گم گشتہ! رٹنڈ کھنڈ کی وادی، ٹاور والی پہاڑی کے پیچھے کیا تھا؟ کھولو، کوہ چندران اور آصف ایاز مری۔ کاریز، بلوچستان کے فرہادوں کی جوئے شیر، ذکر اک شہر بے مروت کا۔ درگئی سرگڑھ، کھنڈرات، دھینے اور جشن آزادی۔ زیارت، بوڑھے صنوبر، بابائے قوم اور بابا خرواری۔ کوہ چلتن، ہزار گنئی نیشیل پارک، مارخور ہی مارخور۔“

تصنیف، مشرقی بلوچستان اور ڈیرہ غازی خان کے بلوچ قبائلی کوہستانی علاقوں کا دل فریب سفر نامہ ہے۔ ان علاقوں کے فطرتی حُسن کو بار اول ایک دل چسپ اُردو سفر نامہ کی صورت منظر عام پر لایا گیا۔ سفر نامہ میں کہیں کہیں معاصر سیاسی رجحانات اور تاریخی احوال بھی

بیان ہوئے۔ سفر نگار کو منظر نگاری اور بیان کی کیفیات و احساسات پر قدرت حاصل ہے۔ اسلوب تحریر سادہ، شگفتہ اور نکتہ آفریں ہے جس میں بلوچ ثقافتی عکس واضح جھلکتا ہے۔ ایک اقتباس بطور نمونہ ملاحظہ ہو:

”ایک صاحب بولے سائیں کھیروں کے اوپر گاڑھا رنگ ہے تو کچھ لوگوں نے اسے کھرچا کہ شاید نقشہ ان کے نیچے ہے۔ جب کہ دوسرے صاحب بولے ”نہیں سائیں، یہ خزانہ دُفن کرنے والوں میں سے کسی نے بعد میں آکر خراب کیا ہے تاکہ کوئی اور نہ نکال لے۔ اب بچارے بلوچوں نے کیا خزانہ نکالنا تھا وہ تو اپنے بے شمار اوریش بہا خزانے نکالنے والوں کا کچھ نہ بگاڑ پائے بلکہ خود اپنی ملکیت سے نکلتے جا رہے ہیں۔ یہ ایک ایسے مختصر الفاظ میں بیان کیا جا رہا ہے۔ اسے کوئی سیاسی بیان نہ سمجھا جائے۔... مجھے میرا خزانہ مل چکا تھا۔ ایک نخلستان، ایک مترنم ندی، تیزوں کی ڈار، ایک قدیم نقشہ اور ایک حسین شام، ایک پرسکوت شام جو ہمارے اطراف سر بلند کھڑے عظیم الشان پہاڑوں سے اترتی آرہی تھی۔ وہ چند خیموں اور گلدانوں پر مشتمل اس مختصر وادی پر اپنی سیاہ زلفیں بکھیر رہی تھی اور آکاش ان زلفوں پر چھڑکنے کے لیے ستاروں کی افشاں اپنے دامن میں جمع کر رہا تھا۔ میں اپنی یادداشت کی جھولی ان قیمتی خزانوں سے لبریز کر کے گھر لوٹ رہا تھا۔“ ص: ۳۴-۳۵ ۱۸

(۱۲) کیلاش کتھا:

ڈاکٹر عباس براہمانی کا ۱۴۴۴ھ صفحاتی ”کیلاش کتھا“ شمالی علاقہ جات اور افغانستان کا سفر نامہ ہے جس کے آغاز میں ایک قرآنی آیت کا اردو ترجمہ نوشتہ ہے۔ پس ورق پر دو تقاریر نوشتہ از شا کر حسین شا کر اور رضی الدین رضی پیش کردہ ہیں۔ سفر نامہ میں ۷۱ عنوانات کے تحت شمالی علاقوں کے قابل دید مقامات کے احوال دل چسپ پیرایہ اظہار میں بیان کیے گئے۔ کچھ موضوعات درج ذیل ہیں:-

”صبح فردوس، بے بوری، طلوع آفتاب۔ سندھ کے طوفانی دھارے، تھل کی چاندنی اور شہر پے خور۔ ادھر ڈاکہ پڑتا ہے، درہ لواری کی وحشت بے اماں اور چترال۔ تریچ میر کے سائے میں، ایون کے سبزہ زار اور افغانستان۔ (قراقال)، کافروں کے چکر میں مت پڑو۔ شخاندہ، سرخ کافروں کی ہستی اور غلبہ اسلام۔ کوہ شاہ وال کے برفانی غار، گلپیش زاور ”قلم داروں“ کی محفل۔ ادھر افغانستان ہے، مارخور کھلانے کا اور کس کس نے الاؤ میں لکڑیاں ڈالیں؟۔ منتظر مہتاب جہاں گرد، کن خوش نصیبوں پر چاند کی کرنیں اتریں؟ میں بھی کبھی کسی کا سر پر غرور تھا اور مہادیو کے حضور۔ کوہ گمبک کی چڑھائی اور بام دنیا سے کیا کیا دکھائی دیتا ہے؟۔ درہ گیسکر کی بھول بھلیاں، پانی ختم شد، خدا کی قسم میں نے چیتا دیکھا تھا۔ وادی بریر، رات کی مرگ خاموشی میں گولڈن آریو بولتا ہے۔ انجیر وزیتون کی مقدس وادی، ادھر کیا کرتا ہے، افغانستان جا کر جہاد کرو۔ اچاؤ، اندر لوک میں اپسراؤں کا قص۔ واپسی، بیماری، بے وفائی اور میں نے موت سے جنگ لڑی۔“

سفر نامہ میں شمالی علاقہ جات کا فطرتی حسن، برفانی کوہستانوں، وہاں کا کیلاش قبیلہ اور ان کے رسوم و رواج کے بارے، معلومات و مشاہدات پیش کیے گئے۔ اس کے احوال اگرچہ دل فریب اور بیان شگفتہ ہے مگر کہیں کہیں معیارِ ادب سے فروتر سطور کی نشان دہی ہوتی ہے۔ ۱۹

(۱۳) میرا سندھو سائیں:

ڈاکٹر عباس براہمانی کی ۲۳۲ صفحاتی اور ۲۵ ابواب کی حامل تصنیف ”میرا سندھو سائیں“ سکر دو سے، دریائے سندھ کے ساتھ ساتھ، بھنبورتک کا سفر نامہ ہے جس کے آغاز میں ایک قرآنی آیت کا ترجمہ، شاہ لطف اور خواجہ فرید کے کچھ اشعار، انتساب، کلمات تشکر اور پس ورق تقریظ نوشتہ از مستنصر حسین تارڑ، پیش کردہ ہیں۔ اس کے کچھ عناوین درج ذیل ہیں:-

”مجھے رنگ دے۔ میرا سندھو سائیں، سنگھے کھب سے مہراں تک۔ سکر دو، صحرا میں گلاب، جشن گل مندوق۔ کھر نوچے کی بلند یوں سے سندھو کی زیارت اور تاریخ کا مشاہدہ۔ ایک ڈیلٹائی میدان، دل صد پارہ اور جھیل صد پارہ۔ دیوسائی، گوجر کارواں، یاک سرانے اور شیوسر جھیل۔ جمہوریہ گلگت، دریائوں کا سنگم، پاکستان کا خوب صورت ترین گاؤں ترشتنگ۔ روپ کی رانی روپل، چونگ پر، اور پرتنگ گلشیرز، ایک وسط ایشیائی چراگاہ اور ناٹگا پربت۔ رائے کوٹ، پریوں کا قصب گاہ فیری میڈوز، بیال کیمپ اور پھر ناٹگا پربت۔ سندھ کنارے بشام کی ایک شام، انک، اباسین اور دریائے کابل کا ملاپ۔ ڈیرہ اسماعیل خان، شاہ حسین کے بندر اور ملنگ، مسافر سائیں۔ غازی گھاٹ، سندھو کے بے نام جزیرے، نایبناؤ الفن اور دریاباسیوں کی موسیقی۔ سندھو کنارے ایک سانس لیتی صبح، موبی ڈک، سرخاب اور جنگلی جانوروں کا حملہ۔ زرد گلاب، جنت کی ایک نہر، ایک طوفانی رات اور سندھو کا قہر غضب۔ پانچ دریائوں کا سنگم اور خواجہ سائیں۔ بستی برمانی (براہمانی) سے گوٹھ براہمانی تک، خدا آباد شہر است جنت نظیر۔ وادی سندھ کی تہذیب کا مرکز، دنیا کا قدیم ترین میٹروپولس موہن جو دڑو۔ شہر جوہی، سہی اور زمینی ندیاں، چاکر گھ اور مائی صدو کی پہاڑی۔ سیوستان، کنار سندھ بھگلوٹوڑو کا ایئر کنڈیشنڈ غار اور کیشمی مندر۔ منچر کا شہر آب، میر بحرول کی بستیاں، ایک سانولی وینس۔ رنی کوٹ، عظیم دیوار سندھ، شیر گڑھ کی بلندی کوکس نے تیسیر کیا؟۔ کلری جھیل کی جل پریاں، مائی نوری کا بادبانی جہاز اور گہنڑوں پیر کا جزیرہ۔ شہر مظلومیت ٹھٹھ اور مگلی کا بولتا ہوا شہر خاموشاں۔ ہالگی میں شیشے کا گھر، کنول، پرندے اور گر چھ۔ دیہل، سسی کا شہر بھنبور، سندھو کی قدیم گذرگاہ اور بحیرہ عرب۔“

ڈاکٹر عباس براہمانی نے دریائے سندھ کے ساتھ سفر کر کے دریائی مناظر کی عکس گری کے علاوہ اس کے آس پاس کی آبادیوں کی حسن حیات، روایات، ثقافت، دریائی ماحول اور دور جدید کے احوال کو رپورٹ کی صورت تاریخ و ادب کا حصہ بنایا۔ سفر نامہ دریائے سندھ شناسی اور پاکستان شناسی کے حوالے سے ایک دل چسپ ثقافتی دستاویز ہے۔ انداز بیان فصیح و بلیغ ہے۔ ایک اقتباس ملاحظہ ہو:

”دور مغرب میں کوہ سلیمان کے عین اوپر سورج دیوتا کا سنہری تھہ معلق تھا اور اس کے آس پاس بادلوں کے بجرے تیرتے پھرتے تھے اور پھر وہ کچھ اس انداز سے سورج کے سامنے آئے کہ ایک دھنک سی بنگ گئی۔ اور شوخ رنگوں کی کرنیں کوہ سلیمان پر اترنے لگیں۔ یہ چند لمحوں کا عمل تھا اور پھر وہ لکڑا بر سورج دیوتا کے سامنے سے ہٹ گیا اور دیوتا کا کندنی وجود پہاڑ کے عقب میں روپوش ہونے لگا۔ عرشے پہ کھڑے آوارہ گردوں کی نظریں ایک دوسرے سے ٹکرائیں اور ان یا تریوں کے چہروں پہ اور آنکھوں میں قوس قزح کے رنگ تھے۔ یہاں پہلی بار ہم پہ سندھو کی وہ دہشت جو شمالی پہاڑوں میں طاری ہوتی تھی، غالب آئی۔ سندھ کی ان عظیم الشان وسعتوں میں ہماری کشتی کی حیثیت ایک کھلونے، ایک کاغذی ناؤ سے زیادہ نہ تھی۔ یہاں ہم نے سندھو سائیں کا جلال بھی دیکھا اور جمال بھی۔ قدیم دور کے انسان نے جس طرح دیوتا تراشے اور تخلیق کیے، اس کا جواز یہاں سمجھ میں آتا ہے۔ میں نے فطرت کے اس دیوتا کے حضور سلام پیش کیا۔ اس

نے مسکرا کر کہا، کانپ کیوں رہے ہو، تم میرے مہمان ہو۔ تمہاری حفاظت میرے ذمے ہے، ص ۱۳۲ ۲۰

(۱۴) بحیرہ کیسپین کے کنارے (سفرنامہ ایران):

پروفیسر عبدالعزیز بلوچ نے ۱۸۴۱ء صغحاتی تصنیف میں اپنے دو اسفار ایران کے احوال رقم کیے۔ مصنف، ایم ایس سی اور ایم ایڈ ہیں۔ گورنمنٹ بوسن روڈ کالج ملتان کے پرنسپل رہے۔ ان کے علمی و ادبی حوالے: مضمون نگاری، خاکہ نگاری اور سفرنامہ نگاری ہیں۔ تصانیف میں: ”تعارف مشاہیر نظم و نثر“ (شریک مصنف دوم)، ”تعلیمی تحقیق“ (شریک مصنف اول)، ”عزیزان محترم“ شامل ہیں۔ ”عزیزان محترم“ شخصیتی خاکوں پر مبنی تصنیف ہے۔ اول الذکر تصنیف اردو ادب و شعراء کا تذکرہ جب کہ ثانی الذکر تصانیف معاون تصنیف ہے۔

”بحیرہ کیسپین کے کنارے“ کے آغاز میں: ایک صغحاتی عرض ناشر: ”نوصغحاتی دیباچہ“ ”سفرناموں کا سفرنامہ“ ”نوشتر از مصنف نیز چار تقاریظ نوشتہ از: ڈاکٹر محمد بشیر انور، پروفیسر ڈاکٹر انوار احمد ڈین فیکلٹی آف آرٹس بہاولپور، سرکاری یونیورسٹی ملتان (حال چیئرمین اکادمی ادبیات پاکستان)، پروفیسر سید اصغر علی شاہ اور علامہ فضل احمد عارف، بشمولہ ہیں۔ ”دیباچہ“ و قیغ معلومات پر مبنی سفرناموں کی اجمالی تاریخ ہے۔ تصنیف کے دس ابواب اور ۲۷ ذیلی عناوین میں سے کچھ درج ذیل ہیں:-

”شیراز! شیراز! زاهدان، تخت جمشید، نقش رستم۔ حافظ شیرازی۔ سعدی شیرازی۔ شیراز کا باغ ارم۔ ایک رنگین شام خیابان خواجو کے نام۔ شیراز کی ”بستی (آکس کریم) باباطاہریاں“۔ روضہ شاہ چراغ۔ اصفہان نصف جہان: چہار باغ۔ میدان امام۔ مسجد امام۔ میوزیم۔ پل خواجو۔ چہل ستون۔ پل سی وسہ کی سیر۔ اصفہان کا بینا رجنیاں۔ خیابان ہشت بہشت۔ خیابان زینبیہ۔ بارے کچھ ذکرا میر تیمور صاحبقران کا۔ تہران: میدان ولی عصر۔ میدان تجریش اور کاخ شاہ۔ قلم۔ خیابان فردوسی۔ قدیم شہر ”رے“ کی سیر۔ تہران کا ایک گدائے متکبر۔ تہران اور آب میوہ فروشی (شریبت ثمر)۔ مشہد: امام ہشت علی رضا۔ روضہ امام علی رضا۔ ہم تو ”حاجی“ ہو گئے۔ طوس۔ ابوالقاسم حسن بن منصور فردوسی۔ شاہنامہ فردوسی۔ مشہد کا ایک بازی گر۔ شاندریز! شاندریز! (مقام سیاحت)۔ مشہد کا ایک گنجا گران فرش۔ راہزن کہیں کاڈاکو کہیں کا (نادر شاہ)۔ نیشاپور: نظیری نیشاپوری۔ قدم گاہ امام رضا۔ کمال الملک محمد غفاری۔ حکیم عمر خیام۔ فصل خربوزہ خراب می شے۔ یادوطن از سنبل وریحان خوشتر۔ شاید کہ بہار آئی: سیف اللہ پراچہ۔ زاهدان میں ملتان کی کبوتر منڈی کا سماں۔ پارک ملت اور پارک لالہ: شاگردان عزیز۔ کچھ ذکر شطرنج اور حقہ کشی کا۔ کیمسٹری کا پروفیسر۔ تہران کا ملت پارک۔ تہران کا شمال کوہ دماوند۔ تہران: فی خاندان ایک شاعر۔ بارے کچھ ذکر ملک سخن کے شہریار (تہریزی) کا۔ موزہ (میوزیم) آذربائیجان۔ مشہور عالم پارک ”ایل گولی“۔ دو بھولے بادشاہ۔ اردبیل: اساتذہ کرام ڈرواس وقت سے۔ سرعین (مقام سیاحت)۔ آستارہ۔ بندرانزلی۔ رشت۔ کتاب خانہ ملی رشت۔ رشت کے بازار میں ملتان کا سماں۔ پریوں کا مسکن لائیچان: عروس شاہ راہ ایران رام سر۔ بحیرہ کیسپین (خضر) کا کنارہ۔ الفرق الفراق۔“

اولیں سفر ایران میں چار اور سفر ثانی میں پانچ آدمیوں کے قافلے کا تذکرہ ہے۔ دوسرے سفر کا حال صفحہ ۱۱۰ تا اختتام تصنیف ہے۔ سفرنامہ کا عنوان، پروفیسر عبدالقادر احمدانی کے سفرنامہ عراق ”وجلد کے کنارے“ سے مستعار نظر آتا ہے۔ شہروں کے نام پر ابواب قائم کر کے، ان کی جزیاتی تفصیل، ذیلی عناوین کے تحت دی گئیں۔ ایران کے کوہستانوں، بہرہ و گل، چشموں، شجر و حجر، دشت و دریا، سیاحتی مقامات، پارک، شہروں، قصبات، ہوٹل، بازار، پل، میوزیم، فروش گاہوں، محلات، مساجد، کتب خانوں، ریل، جہاز، بس وغیرہ کے بارے

قدیم و جدید معلومات فراہم کردہ ہیں۔ تاریخ ایران، جغرافیہ، ادب، آرٹ، معیشت، سیاست، تمدن، اشیائے خورد و نوش و پوش، مزاج، کیفیات صنعت و تجارت، حکمت و تعلیم، اماکن بہ شمول عالمی سیاست و معیشت پر خیال آرائی ہے۔ سفرنامہ کسی سیاح کا محض تاثراتی رپورٹاژ معلوم نہیں ہوتا بلکہ تحریر کسی عالم فاضل اور وسیع المطالعہ شخصیت کی محسوس ہوتی ہے۔ الفاظ و تراکیب اور جملے اس ادبی بیاری میں نظر آتے ہیں کہ مطالعہ بے ساختہ داد تحسین نذر کرتا ہے۔ زبان و بیان کے حوالے سے اردو نثر پاروں پر دلی لکھنؤ کے ادب پاروں کا گمان گزرتا ہے تاہم جدید سبک اردو کی چاشنی بھی موجود ہے۔ تحریر میں شوخی و بانگین کا اسلوب ہے۔ طنز و مزاح طرہ امتیاز ہے۔ کنایہ میں بات کر کے تحریر کو بلیغ بناتے ہیں۔ عہد رفتہ اور عصر حاضر کا تقابل ہے۔ اصلاحی تنقید ہے۔ حکومتوں، حکومتی کارندوں اور سفارتی نمائندوں کی بے اصولیوں کو طشت از باں کیا گیا۔ غلام اور آزاد اقوام کے اقدار کا موازنہ ہے۔ کہیں کہیں تجزیوں میں تضاد ہے۔ ایرانیوں کو بہ یک وقت متعصب اور بے تعصب دکھایا گیا۔ فکری رجحان عوام و غریب پرور ہے۔ سفرنامہ کی علمی افادیت و انفرادیت یہ ہے کہ یہ ایران کے فارسی و برصغیر کے اردو شعرا کے اشعار نیز علمی و ادبی حوالوں سے مزین ہے۔ تلمیحات کے گلاب کی جاہ جاہ پاشی ہے۔ ایران کی متحرک زندگی کو الفاظ کی تصاویر میں پیش کیا گیا۔ سحر آفرین مناظر اور جنت نظیر پاروں کے حسن کی نقشہ کشی کی گئی۔ تحریر شستہ و تنگنہ ہے۔ خاکہ نگاری کا رنگ جھلکتا ہے۔ بہ طور نمونہ ایک نثر پارہ ملاحظہ ہو:-

”طوس میں ابوالقاسم حسن بن منصور فردوسی کی شان دار، پُر شکوہ اور نظرنواز مزار کی عمارت کے سوا اور دگر کوئی اور عمارت موجود نہیں۔ مشہد سے آنے والوں کی نگاہوں میں فردوسی ہی سما یا رہتا ہے۔ قبر کا تعویذ تو تہہ خانے میں ہے جو دراصل ایک وسیع و عریض ہال کمرہ ہے جس کے درو دیوار پر شاہنامہ کے مختلف اشعار اور مشہور افسانوی کردار رستم کی لڑائیوں کے کچھ مناظر بڑی ہنرمندی سے سنگ مرمر کی بڑی بڑی سلوں (سلیٹ) پر نقش کیے گئے ہیں۔۔۔ اس ہال کے اوپر مقبرہ کی عمارت اٹھائی گئی ہے۔۔۔ اس عمارت کے پاس ہی عجیب گھر اور لائبریری بھی ہے مگر ہم جس وقت وہاں پہنچے یہ بند ہو چکے تھے لہذا فردوسی کے مزار پر فاتحہ خوانی کے بعد ہم نے زیادہ وقت ارد گرد پھیلے ہوئے باغ میں گزارا۔ پھول دار بیلیوں اور گھنے درختوں میں گھرے ہوئے ایک تالاب کے درمیان ایک چبوترے پر کرسی دھرے، ہاتھ میں ”شاہنامہ“ کی جلد تھامے حضرت ابوالقاسم حسن بن منصور فردوسی براجمان ہیں۔ سگی جُسمے پر زندگی کا گمان گزرتا ہے۔ جی میں آیا کہ آداب بجالاؤں اور کہوں کہ آپ کا رستم سیدستان کا بلوچ تھا اور میں پاکستان کا بلوچ ہوں مگر یہ سوچ کر چپ ہو رہا کہ آنجناب کہیں پلٹ کر یہ جواب نہ دیں کون رستم؟ کہاں کا رستم؟ یہ تو میں فردوسی ہی تھا جس نے اسے شہرت بخشی ورنہ رستم تو سیدستان کا ایک عام (آزادہ رو پیل تن) پہلوان تھا اور بس۔

منم کردہ ام رستم داستان و گرنہ یلے یو در سیدستان ص: ۸۴

سفرنامہ نگار نے اردو ادب کی صنف سفرنامہ کو بہ حوالہ جدید ایران بعد از عہد یعنی ایک بہ تر سفرنامے کا سوغات دیا۔ سفرنامہ، ایران کے بارے نوشتہ جملہ بلوچ سفرنامہ نگاروں کے سفرناموں سے فضیلت مآب نظر آتا ہے تاہم اس میں کہیں کہیں رومانی عکس بندی ہے۔ اگر عبارت آرائی میں خیال و نظر کو پاک رکھا جاتا تو اس کا متنی حُسن و زیبائی کلاسیک روپ دھار لیتا، سنجیدہ حلقوں میں مزید تو قیر پاتا اور اس کی پاکیزہ ادبیت کو چار چاند لگ جاتے۔ ۲۱

پروفیسر عبدالعزیز بلوچ نے ”بجیرہ کیپسین کے کنارے“ میں تراجم و اضافے کر کے اسے ”سفرنامہ ایران کی صورت شائع کیا۔ پروفیسر حفیظ الرحمن خان بزدار، پروفیسر عزیز بلوچ کی خاک نگاری اور ”سفرنامہ ایران“ کے بابت لکھتے ہیں کہ:

”اردو سفرنامہ یوسف کمبل پوش سے، عبدالعزیز بلوچ گدڑی پوش تک پہنچتے پہنچتے کم و بیش ڈیڑھ سو برس کا سفر طے کر چکا ہے۔ عبدالعزیز بلوچ نے اپنے ادبی سفر کا آغاز شخصیت نگاری سے کیا۔... معرکے کے خاکے لکھے۔ پہلے پہل ملتان کی علمی و ادبی وقومی شخصیات کے خاکوں پر مشتمل مجموعہ ”عزیزان محترم“ کے نام سے شائع ہوا۔... احباب میں جہاں کہیں کسی شخصیت کے رُخ مختلف نظر آئے عزیز بلوچ کا شوخ قلم حرکت میں آ گیا۔ اور ”لانامیرا قلم دان“ کہہ کر شخص مذکور کی پر تیں کھول کر رکھ دیں۔ گفتنی تو سب کہتے ہیں، عزیز بلوچ ادبی اسلوب میں ناگفتنی بھی ڈال دیتا ہے۔... بھلے بندہ ضائع ہو جائے لیکن جملہ ضائع ہونے نہیں دیتا۔ عزیز بلوچ کا دوسرا بڑا شوق سیر و تفریح ہے۔... سیر و تفریح اور خاک چھانے کا یہی شوق عزیز بلوچ کو غالباً بیسویں صدی کے آخری عشرے میں ایران لے گیا۔ ایران جنت نشان کی سیاحت نے اس کے قلم کو ایک نیازاویہ بخشا۔ مذاق شعر و ادب کے سانچے میں ڈھلے ہوئے عزیز بلوچ نے... پہلے ”بجیرہ کیپسین کے کنارے“ کے عنوان سے سفرنامہ تحریر کیا۔... عزیز بلوچ کا ”سفرنامہ ایران“ پڑھا تو قدم قدم پر محسوس ہوا کہ اس ظالم کا قلم میری آنکھوں میں شیراز کے حسین مقامات، اصفہان نصف جہان کے قدیم آثار، خیابان فردوسی، شہر مقامات مقدسہ، نیشاپور میں نظیری، عطار، عمر خیام اور حسین خوابوں میں بسی ہوئی دنیا کے مناظر کو اتارنا چلا جا رہا ہے۔ عزیز بلوچ تین بار ایران گیا اور ہر خطے کو کھلی آنکھوں سے دیکھا۔... جو کچھ دیکھا اسے نہایت شوخی بیان اور حس ظرافت اور ادبی چاشنی کے ساتھ رقم کیا۔... مثلاً شیراز کے تذکرے میں لکھتا ہے: ”جنت کا خود ساختہ ٹھیکہ دار مذہبی محتسب، حافظ کو آسمانی بہشت میں جانے سے روک دے، ہماری بلا سے، مگر حافظ جس ارضی جنت میں محو خواب ہے، وہ جگہ بری نہیں۔“ سفرنامہ ایران، میں جہاں قدم قدم پر ذوق جمال اور مذاق ادب کی تمام تر شوخ نگاہی اور چاک گریبی کے باوجود اس کا قلم مغرب کی اسلام دشمنی پر کلمہ حق کہنے سے نہیں چوکتا۔... عزیز بلوچ کا ”سفرنامہ ایران“ خاصے کی چیز ہے۔“ ۲۲

پروفیسر عبدالقادر احمدانی لغاری نے ۲۲۴ صفحاتی اور پانچ ابواب کی حامل تصنیف ”دجلہ کے کنارے“ میں اپنے سفر عراق کے احوال پیش کیے۔ مصنف، ۱۲۰ اگست ۱۹۲۲ء کو شیر محمد خان احمدانی کے ہاں مانگہ موضع درخواست جمال، ضلع ڈیرہ غازی خان میں پیدا ہوئے۔ ۱۹۴۱ء میں گورنمنٹ ہائی سکول جام پور سے میٹرک کیا۔ ۱۹۴۳ء میں ایف۔ اے کیا۔ ۱۹۴۵ء میں زرعی کالج فیصل آباد سے بی ایس سی اور اسی کالج سے ایم ایس سی زراعت کی ڈگری لی۔ ۱۹۴۳ء میں سرسہ، حصار انڈیا سے سرکاری ملازمت کا آغاز کیا اور ۱۹۷۸ء میں ریٹائر ہوئے۔ ۱۹۷۸ء میں ہی تدریس زراعت کی خدمات پر زرعی کالج بغداد میں تعینات ہوئے۔ ۱۹۸۲ء میں مراجعت ہوئی۔ ۲۶ جون ۲۰۰۲ء کو انتقال ہوا۔ تصنیفات میں: ”تاریخ ڈیرہ غازی خان، جلد اول اور جلد دوم“ شامل ہیں۔ ”دجلہ کے کنارے“ ان کے قیام عراق دورانہ پانچ

سال کا سیاحت نامہ ہے جس کے آغاز میں، ایک صفحاتی ”عرض مصنف“ ہے۔ اس کے ۷۹ ذیلی عناوین میں سے کچھ درج ذیل ہیں:-

”تعارف: عراق کی طرف رواں گئی۔ عراق کی انتظامیہ۔ گپ شب: عربی دانی۔ دست شناس بنا۔ استاد! بے بی۔ پاؤش۔ کیلے اور پچھ۔ چونی اور راگ۔ عرب ایک قوم ہے۔ ہندیا ہندہ کوفہ کی جامع مسجد۔ جنوب کی طرف رخ کر کے پہلی دفعہ نماز۔ کوٹ پتلون پہنے امام کے پیچھے نماز۔ مسافر کے لیے ایثار۔ بچوں سے سابقہ۔ پروفیسر شاگردوں کے نرغہ میں۔ عراق کے مذاہب: صراط مستقیم سے شرک کی طرف۔ بکتاشی۔ الشبک۔ البارجون۔ علیوی۔ دروز۔ بابی۔ صابی۔ یزیدی۔ سیاحت: اُر۔ عقرفوف۔ تل حزل۔ کر بلا معلیٰ۔ سامرہ۔ نجف اشرف۔ کوفہ۔ سلیمانہ۔ غاریں۔ بصرہ۔ سلمان۔ پارک۔ نیوا (موصل)۔ طوفان نوخ۔ گل گامش کی کہانی۔ العزیز۔ تعزیرات۔ حورابی۔ بابل۔ معلق باغ۔ نوشتہ دیوار۔ ہاروت و ماروت کا کنواں۔ ذن اور علاج۔ بابل کی سائنسی ترقی۔ حضرت ابراہیم علیہ السلام۔ الحضر۔ بغداد۔ قصہ آدم و حوا۔ سمیری۔ گدھ والا کتبہ۔ عراقی تاریخ کا خاکہ: عراقی معاشرہ۔ مخاطب ہونے کے الفاظ۔ ہفتہ کے دن۔ جاڑہ، گرمی اور موسمی۔ مہمان کے پاؤں دھونا۔ احساس خودداری۔ یزید۔ گرد۔ مساجد۔ عربوں کے نام۔ عرب نسل۔ پچان۔“

تصنیف میں: تاریخ عراق، جغرافیہ، مشہور مقامات، سیاحت، مذہب، ثقافت، معیشت، معاشرت، حکومت، تعلیم، شب و روز اور زندگی کے مختلف پہلوؤں پر روشنی ڈالی گئی۔ سفر نامہ، قدیم و جدید عراق کا آئینہ ہے۔ ہم عراقی مقامات کی تصاویر مع اردو کپشن مشمولہ ہیں۔ عراق پر امریکی حملہ کے بعد اس کی تاریخی اہمیت دو چند ہے کہ اس میں سابقہ خوش حال عراق کے احوال اور مناظر کی نقشہ کشی ہے۔ اس کی تدوین میں عربی، اردو کی گیارہ اور انگریزی کی سترہ کتب سے مدد لی گئی۔ کہیں کہیں کتابتی تسامحات کی نشان دہی ہوتی ہے۔ ہلکا بھلکا، بگھفتہ اور سادہ انداز نوشتہ ہے۔ مدائن کے حوالے سے ایک اقتباس ملاحظہ ہو:

” (سلمان فارسی) حضرت عمرؓ کے عہد خلافت میں مدائن کے گورنر مقرر ہوئے۔ آپ نہایت سادہ زندگی بسر کرتے تھے۔ ایک روز ایک آدمی نے انہیں مزدور سمجھ کر ان کے سر پر اپنا سامان رکھ کر چلنے کو کہا۔ راستے میں گورنر صاحب کو سامان اٹھائے دیکھ کر لوگ چلا اٹھے کہ یہ تو گورنر ہیں، تم نے ان سے سامان کیوں اٹھوایا؟ لوگوں کے اصرار کے باوجود فرمایا کہ گورنر کا فرض انسانوں کی خدمت کرنا ہے۔ اب تو میں ان کا سامان گھر تک پہنچا کر ہی رہوں گا۔ آپ نے مدائن میں انتقال فرمایا جو بغداد سے ۳۷ کلومیٹر جنوب مشرق میں واقع ہے۔“ ص: ۱۳۹ ۲۳

(۱۷) حج بیت اللہ:

پروفیسر الحاج غلام فرید قیصرانی نے ۱۵۰ صفحاتی تصنیف ”حج بیت اللہ“ میں اپنے اسفار حج ۲۰۰۶ء اور ۲۰۰۸ء کے احوال رقم کیے۔ مصنف، بلوچ قبائلی علاقہ تمہن قیصرانی، مٹھاوان، ڈیرہ غازی خان کے سکونتی ہیں۔ جو نیوز ورلڈ ٹیکسٹ بک پبشر کی حیثیت سے سرکاری ملازمت کا آغاز کیا۔ بیس سال تک قبائلی کوہستانی علاقہ: کھر راکھی منڈن لیغاری، بستی نہڑ خان ٹمن گورستانی، مٹھاوان وغیرہ میں تدریسی خدمات انجام دیتے رہے۔ ایم اے اُردو کیا۔ اُردو کے لیکچرر تعینات ہوئے۔ چند اردوئی مضامین مجلات و اخبارات میں شائع کرائے۔ ۳۱ دسمبر ۲۰۰۶ء کو گورنمنٹ ڈگری کالج تونسہ شریف سے بہ عمر ساٹھ سال ملازمت سے سبک دوش ہوئے۔

”حج بیت اللہ“ میں پیش تر روئیداد ۲۰۰۸ء کے سفر حج کا ہے جو ۲۲ نومبر ۲۰۰۸ء کو بستی مٹھاوان سے شروع ہو کر ڈیرہ غازی خان، لاہور، جدہ، مکہ

مغظہ، مدینہ منورہ تک اور واپسی پر ۴ جنوری ۲۰۰۹ء کو اختتام پذیر ہوتا ہے۔ تصنیف ابواب سے معرکی اور تحریر مسلسل کی صورت ہے۔ تاہم چوالیس ایام سفر کے احوال کو تاریخ و تاریخ وار پیش کیا جسے روز نامہ بھی کہہ سکتے ہے مگر سرگذشت سفر ہے۔ اس میں اجمالی طور پر پاس پورٹ، ایئر پورٹ کے مراحل، جہاز کا سفر، سرزمین عرب، مناظر بیت اللہ شریف و مسجد نبوی ﷺ، احوال مقامات مقدسہ و زیارات، مکہ مکرمہ کے محلہ جات، اُمہات المؤمنین، مساجد، اسطوانے، جبال، وادیاں، عبادات، طواف، حج، قربانی، کیفیات، احساسات، روزمرہ معمولات، رہائش، خورد و نوش، مشاہدات، معاصر حالات، رشتہ داروں، احباب اور ساتھی حجاج کا ذکر ہے۔ تاریخی کتب از قلم قصص الانبیاء اور تاریخ مکہ المکرمہ سے روایات مرقوم ہیں۔ متن میں اشعار اردو و فارسی اور انگریزی الفاظ کا استعمال ہے۔ کہیں کہیں جولائی طبع سے ادبی رنگ بہا رکھا ہے۔

مجموعی اسلوب بیان سادہ، شستہ، عقیدت مند اور ایمان افروز ہے۔ دو نثر پارے بہ طور اسلوب نوشت ملاحظہ ہوں:

(۱) ”۶ دسمبر ۲۰۰۸ء: کوئٹہ پاک میں سورج نے شعاعیں بکھیریں اور منتظمین کی طرف سے اعلان ہو چکا کہ آج عشاء سے احرام اور نیت حج کر لیجیے۔ رات گئے کبھی بھی مکتب کی بسیں آسکتی ہیں۔ البتہ اس مرتبہ مکان، دوران رہائش مکہ پاک، ایک ہی رہا۔ بعد نماز عشاء حالت احرام میں جمع حاجی تیار بیٹھے ہیں۔ واضح رہے کہ روانگی منی، عرفات (اور) مزدلفہ مکتب کی بسیں لے آتی اور لے جاتی ہیں۔ کوئی خاص ترتیب نہیں ہوتی۔ جو حجاج فوراً بس میں داخل ہو جائیں تو ٹھیک ورنہ ڈرائیور بس میں پوری سواری کا اندازہ کر کے گیٹ بند کر دیتے ہیں۔ مجھے یاد ہے کہ سال گذشتہ ہم مکہ سے منی پیدل گئے تھے، سنبھلی رہے۔“ ص: ۳۹

(۲) ”۲۶ دسمبر ۲۰۰۸ء: بالآخر جمعہ شریف کا بابرکت دن آ گیا۔ قسمت نے ایک مرتبہ پھر مسجد نبوی میں نماز جمعہ کا خطبہ سننے اور نماز پڑھنے کی سعادت اور اجازت دے دی۔ سال گذشتہ جب نماز جمعہ مسجد میں ادا کی تھی تو مسجد نبوی کا امام تقریر اور خطبہ کے دوران زار و قطار رونے لگا۔ چونکہ ان دنوں ابھی ہمیں واپس مکہ پاک جانا تھا اور ایام حج بعد میں تھے، عربی جاننے والے دوستوں سے معافی و مطالب پوچھے تو بتایا گیا کہ امام مسجد نبوی: میدان عرفات میں موجود حجاج، ان کی آہ و زاریاں اور اللہ رب العزت کی طرف سے ان پر کیے جانے والے انعامات کا ذکر کر رہے تھے۔ اب رات ختم ہو گئی۔ مسجد نبوی کے میناروں سے اللہ اکبر کی روح پرور کی صدائیں گونجیں۔ میری حیات مستعار کے اڑتے ہوئے لمحات میں تیزی آئی۔ کشاں کشاں مسجد میں پہنچے۔ تہجد ہوئی۔ نماز فجر بھی خوب صورت تلاوت سے رنگین ہوئی۔ امام مسجد نبوی کی خوب صورت تلاوت نے وہ رس گھولا جو امر بن گیا۔ یہی صوتی لہریں میری مویج حیات میں خوش بو، پھولوں کی مہک، میری جسم کی وادی میں آب جو، میری رگوں میں لبو بن کر دوڑیں۔ جب یہ صوتی لہریں دل کے دیرانے میں داخل ہوئیں تو تاحد نظر چراغاں کا عالم نظر آنے لگا۔“ ص: ۱۰۳

سفر نامہ، قیصرانی بلوچ قبیلہ کی اردو نگار شخصیات کی طرف سے اردو نوشتہ دوسرا سفر نامہ حج ہے کہ پہلا ۸۹ صفحاتی ”عزم حرم یا سفر نامہ حج ۱۹۸۳ء“ استاذ اللہ بخش قیصرانی بن محمد مٹھاساکن مٹھاون کا نوشتہ ہے۔ سفر نامہ، اردوئی اثاثہ مذہبی سفر ناموں میں ایک دل چسپ اضافہ ہے تاہم اس میں ساخت جملہ اور کمپوزنگ کی املائی تسامحات برقرار ہیں۔ کہیں کہیں تحریر بیاسیت کا مظہر ہے۔ حسن بیان، ادبی

پیرایہ اظہار اور اردو کے منفرد مزاج نوشت پر گرفت کے موجب پروفیسر حفیظ الرحمن خان بزدار کا سفر نامہ ”سجدہ ہر ہر گام کیا“ اس سے فضیلت
مآب نظر آتا ہے۔ ۲۴

(۱۸) سپنوں کا بھنور:

نعمہ جمالی نے ۲۳۷ صفحاتی تصنیف ”سپنوں کا بھنور“ میں سفر و سیاحت جرمنی کے احوال رقم کیے۔ آغاز تصنیف میں مصنفہ کا دو صفحاتی
”حرف چنڈ“ نوشتہ ہے۔ تصنیف کے موضوعات میں: ”نئے اڈکار کی سرزمین۔ کھنڈرات پر عظیم ملک کی تعمیر نو۔ قدیم عہد، نیا دور، قومی ریاست کا
ظہور۔ جنگ عظیم اول۔ جنگ عظیم دوم۔ کولون جہاں خوش بو بہتی ہے۔ برلن لاوارث دلہن۔ دیوار برلن نغموں میں بھگیے ہوئے شہر۔ بون گرجا
اور عجائب گھروں کا شہر۔ ڈولڈورف۔ روشنیوں کی ہستی۔ ہائیڈل برگ۔ دل فریب نظاروں کا مرکز کارنیوال۔ یہ صراحی میں پھول نرگس کا۔ جرمن
عورت۔ یہ بچے کس کا ہے؟۔ راہ آگے۔ دوسرا آدمی۔ ریڈیو اور ٹیلی وژن۔ فلسفہ۔ ادب۔ آرٹ۔ دیس کی جانب“ شامل ہیں۔

بلوچ مصنفہ، جرمنی میں حصول تعلیم کے لیے مقیم رہیں۔ انہوں نے جرمنوں کی مملکت، معاشرت، تاریخ، ادب و ثقافت کا جائزہ
لیا۔ یہ جائزہ صرف مغربی جرمنی کا ہے جس کے ساتھ اس وقت مشرقی جرمنی کا الحاق نہ ہوا تھا اور دیوار برلن قائم تھی۔ دوران تعلیم انہیں جرمنی کے
مختلف علاقوں میں جانے کا موقع ملا۔ اپنے مشاہدات و محسوسات کو رقم کیا۔ تصنیف، یکم فروری ۱۹۷۹ء کو مکمل کر لی گئی جب کہ قبل از اس کے
مختلف حصے مکتوب کی صورت: ”سندھ نیوز حیدرآباد“ اور ”سندھ آبزور“ میں شائع کرائے گئے۔ مصنفہ نے دوران تعلیم: ”جرمن تاریخ
اور ادب“ پر اپنا تحقیقی و تعلیمی مقالہ لکھا، جس کا خلاصہ بھی سفر نامہ کا حصہ ہے۔ مصنفہ کے خیال میں مغرب کے بعض عوامل، ہمیں سپنوں کی طرح
غیر حقیقی محسوس ہوتے ہیں۔ ہم ان کی خوش حالی کو دیکھ کر متاثر ہوتے ہیں مگر بعض امور ایسے ہیں جن سے مغربی معاشرہ بیزار ہے اور ایسے
امور سے جان چھڑانا ان کے لیے مسئلہ بن گیا ہے۔ وہ ان مسائل میں بھنور کی طرح پھنس کر رہ گئے ہیں۔ انداز تجریر، تجزیاتی اور معلوماتی ہے
تجریب میں جرمن الفاظ و اصطلاحات اور اسما بکثرت ہیں۔ ایک اقتباس ملاحظہ ہو:

”اہل یونان سے، جرمنوں نے جو ہم سیاسی طرز حکومت اپنائی اور جو آج بھی مغربی جرمنی میں بدستور قائم ہے، وہ ہیں
شہری ریاستیں۔ اہل یونان نے جاہ جاہ جمہوری اصولوں کی بنا پر شہری ریاستیں قائم کیں۔ سپارٹا، کزنٹھ اور تھیبس قابل
ذکر ہیں۔... یونان کی طرح جرمنی... پہاڑی علاقہ ہے اور چھوٹی چھوٹی وادیوں کی صورت میں پہاڑوں میں واقع
ہے۔“ ص: ۳۰

مصنفہ نے یورپی مملکت جرمنی کے بارے میں ایک معلوماتی اور دل چسپ سفر نامہ پیش کیا جو کسی بلوچ سفر نامہ نگار کا اولیں اردوئی

سفر نامہ ہے۔ ۲۵

(۱۹) بلتستان سے چولستان تک:

ڈاکٹر کریم بخش چنگوانی نے ۲۳۶ صفحاتی اور سات حصص کی حامل تصنیف ”بلتستان سے چولستان تک“ میں اپنے ۱۹۹۷ء کے
اسفار بلوچستان، چولستان اور بلتستان کے احوال پیش کیے۔ مصنف، چوٹی زریں، ڈیرہ غازی خان کے سکوتی، ایم بی بی ایس ڈاکٹر اور ماہر
امراض چشم ہیں۔ ابتدائی تعلیم اسی قصبہ سے حاصل کی۔ ۱۹۹۲ء میں میٹرک کیا۔ فی الوقت فیصل ہسپتال، فاضل پور، ضلع راجن پور میں طبی

خدمات انجام دے رہے ہیں۔ سفرنامہ کے آغاز میں ۳ صفحاتی ”حرف تشکر“ از مصنف؛ ۱۰ صفحاتی مقدمہ نوشتہ از جہاں گیر مخلص احمد پور شرفیہ؛ چار صفحاتی تقریظ ”برفانی چوٹیوں اور تپتے صحراؤں کی کہانی، ڈاکٹر کریم بخش کی زبانی“ نوشتہ از تاج محمد گوپا ننگ ایڈوکیٹ نیز ایک صفحاتی تحریر از اسامہ تھنا بے جاپان کی، پیش کردہ ہیں۔ اس کے موضوعات میں:

”ٹریکنگ۔ بلندی کے لحاظ سے چوٹیوں کی ترتیب۔ دنیا کے بلند اور وسیع گلشیر۔ دنیا کی بلند ترین چوٹی۔ ٹریکنگ کے تین اصول۔ ٹریکنگ کا موسم۔ تیاری۔ پی ٹی ڈی سی۔ انشورنس۔ ریسکیو۔ ویزا پر مٹ۔ کپڑے اور سامان۔ سنولائن۔ سن ہیٹ۔ خوراک۔ پورٹر، گائیڈ، کک۔ اخراجات۔ ذریعہ سفر۔ بلتستان۔ زبانیس (ملتی، شینا، بروشاسکی، کھوار، واخی، ہندکو)۔ سکر دو۔ قلعہ کھر پوچو۔ ست پارہ جھیل۔ کچوراجھیل۔ گھر سے روانگی۔ فورٹ منرو اور ماڑی۔ کلر ماؤنٹین۔ ہنزہ ان۔ الٹ۔ اسکر دو سے اسکولے۔ اسکولے سے کورونون۔ کورونون سے جھولا۔ جھولا سے بارڈول۔ بارڈول سے پائیو۔ غاریں۔ پائیو سے لٹی۔ لٹی گو۔ لٹی گو سے خاہستی۔ خاہستی سے اردوکس۔ اردوکس سے گورو، اگورو، اے سے کنکور ڈیا۔ کنکور ڈیا سے کے۔ ٹو بیس۔ برفانی رنجوں کا حملہ۔ ڈیجھ ڈراپ پر چڑھائی۔ اسکولے میں شیر۔ میڈیکل گائیڈ۔ بلندی کے اثرات۔ سنوبلائینڈنس۔ سن برن۔ دمہ۔ نمونیا۔ دل کا دورہ۔ ٹائیفائیڈ۔ فراسٹ بائیٹ۔ چولستان۔ روہی روانگی۔ چمن پیر کا میلہ۔ برقعہ شہید کا میلہ۔ ڈھوری چیک پوسٹ۔ قلعہ بجنوٹ۔ قلعہ خان گڑھ۔ بدھن سائیں کا میلہ۔ قلعہ ڈیر اور۔ پین منارا۔ چولستان کے مشہور قلعے۔ ٹی وی انٹرویو، دیگر شامل ہیں۔

تصنیف کی افادیت و ضرورت کے بارے، مصنف لکھتے ہیں:

”میں نے محسوس کیا کہ آسان اور سلیبس اردو زبان میں ایک کتاب شائقین حضرات کی رہنمائی کی ضروری ہے جو شمالی

علاقہ جات، کوہ سلیمان کی سیروسیاحت کرنا چاہتے ہیں۔“ ص: ۱۱

سفرنامہ کے انداز تحریر کے بارے، تاج محمد گوپا ننگ رقم طراز ہیں کہ:

”یہ کتاب... عام سفرنامہ نہیں جس میں کوڑی سچی کہانیاں ہوں۔ یہ ایک ڈاکٹر کا تجربہ ہے۔ اس میں بلوچکے حال احوال کا سائل ہے۔... کتاب معلومات کا ذخیرہ ہے۔... قاری کو تھکا تا نہیں بلکہ... اپنا ہم سفر بنا دیتا ہے۔ پڑھنے والا اتنا منہمک ہو جاتا ہے کہ جب ہم کتاب میں کنکور ڈیا تک پہنچتے ہیں تو گھر بیٹھے اپنے جسم میں سردی محسوس کرتے

ہیں۔“ ص: ۲۶

مصنف نے، سفرنامہ نگاری میں، ڈاکٹر عباس براہمانی کی روایت کو توسیع دی۔ جغرافیائی حوالے سے: فورٹ منرو، ماڑی، دراگل، کے ٹو، مشے بروم، گشے بروم، نانگا پربت، اسکر دو، گلگت، سوات، چترال، تریچ میر کا فرستان، کاغان، ناران، درہ بابوسر، درہ خنجراب، چولستانی صحرائی قلعوں کے بابت مشاہدات، معلومات نیز ہم جو یا نہ روز و شب کے احوال، رپورتاژ گائیڈ بک کی صورت فراہم کیے۔ سفر کی تیاری، ضروریات، مشکلات کے بارے ہدایات درج کیں۔ تصنیف کو، واقعہ نگاری اور منظر نگاری کے پہلوؤں سے دل چسپ بنایا گیا۔ مختلف مقامات کی رنگین تصاویر مع اردو کی کیپشن اس کا حصہ ہیں تاہم متن میں جا بجا، انگریزی الفاظ و تراکیب کی آمیزش نظر آتی ہے۔ اس کے ۱۰۰ موضوعات میں سے تہائی کے لگ بھگ عنوانات انگریزی میں ہیں۔ اسلوب تحریر برجستہ ہے۔ دو اقتباسات ملاحظہ ہوں:

(۱) ”رائے کوٹ گلڈیشٹر کی پتلی تہہ کے نیچے ناٹکا پر بت ۲۶۶۵۶ فٹ کا بہتا ہوا پانی ایک ایسا منظر تھا جس سے ڈر کر میں آج بھی رات کو ہڑبڑاٹھتا ہوں۔ برف کی اس پتلی تہہ پر جب میں نے ۱۰ کلوگرام وزنی پتھر پھینکا تو وہ برف کو ٹوٹا ہوا پانی میں جاگرا۔ پھر بھی میں کلمہ طیبہ پڑھ کر اور آنکھیں بند کر کے درود شریف پڑھتا ہوا اس کے اوپر سے گذر گیا۔“ ص ۵۷

(۲) ”صبح کی ٹھنڈ میں زیرو ڈگری سے کئی درجے نیچے پتھروں اور برف کے ٹکڑوں کے باوجود ”دیوموردو“ کا یہ تیز بہاؤ ہمارا راستہ نہ روک سکا۔ تقریباً ۳۰ منٹ بعد ہم جھولا پر پہنچ گئے۔ جھولا، پل صراط کا منظر پیش کر رہا تھا۔ تار پر لٹکا ہوا لکڑی کا چھوٹا ستھنہ جس پر بیٹھ کر آپ گردن بھی سیدھی نہیں کر سکتے اور اپنے سامان کو بھی ساتھ تھا منا ہوتا ہے۔ آپ تہا وحشی دیوموردو کے عین درمیان میں پاؤں لٹکائے بے یار و مددگار بیٹھے ہیں جہاں اس قدر شور ہے کہ کوئی آپ کی آواز نہیں سنتا، اٹھتی اور آپس میں کھٹم کھٹا ہوتی خون خوار لہریں اور ان لہروں میں اچھلتے اور ٹکراتے ہوئے برف کے تودے اور پتھر ہر چیز کو پیس کر رکھ دیتے ہیں۔ قریب ہی پڑے ہوئے Panmah گلیشیر کا رخ بستہ اور بلندی سے گرتا ہوا پانی اور یہ سارا منظر انسان کو اس کے خالق کے بالکل قریب کر دیتا ہے۔“ ص ۷۷

ڈاکٹر عباس براہمانی کے سفر نامے، فی پختگی اور ادبی پیرایہ اظہار میں، اس سے سبقت لیے ہوئے نظر آتے ہیں۔ ۲۶

(۲۰) فارس کا مسافر:

نور خان محمد حسنی نے ۹۶ صفحاتی اور ۱۴ موضوعات کی حامل تصنیف ”فارس کا مسافر“ میں اپنے دو اسفار فارس و ایران ۲۰۰۰ء اور ۲۰۰۲ء کے احوال پیش کیے۔ آغاز تصنیف میں ایوب بلوچ کی دو صفحاتی تقریظ بہ عنوان ”بلوچیا لوجی کی سائنس“، نیز ”پہلی بات“ کے تحت سفر نامہ نگار کا خودنوشتہ دیباچہ ہے۔ بیک ٹائٹل پر تقریظ افضل مراد کی ہے جس میں وہ لکھتے ہیں کہ:

”سفر نامہ صنف کے اعتبار سے بلوچی حال احوال کا تسلسل دکھائی دیتا ہے جس میں احوال دینے والا اپنے سفر کے لمحات کی کہانی، دھوپ چھاؤں اوڑھے پوری سچائی کے ساتھ بیان کرتا ہے۔ نور خان اپنے سفر کے احوال میں انسانی رویوں، زبانوں، رنگوں، ثقافتوں، روایتوں اور احساسات کو ہم تک پہنچاتا ہے۔ فارس کا مسافر نور خان کی ایران شناسی کی ایک خوب صورت دستاویز ہے۔“ بیک ٹائٹل۔

تقریظ میں ایوب بلوچ لکھتے ہیں کہ:

”فارس کا مسافر پڑھ کر محسوس ہوتا ہے جیسے شعور کی ندی میں مشاہدے کے بستے پھول ٹھہر ٹھہر کر نظر کے سامنے سے گذر رہے ہوں۔ عام طور پر نور خان کے سفر نامے Balo Centric ہوتے ہیں۔ بین الاقوامی تناظر میں لکھی گئی ایسی تحریریں پڑھ کر محسوس ہوتا ہے جیسے ہم Balochology کی سائنس کو روشناس کرانے سے محض چند قدم دور ہیں۔“ ص ۵۵

سفر نامہ کے ابتدائی ۲۸ صفحات میں تین عنوانات: ”ماضی کے جھروکے“، ”شعور کا سفر“ اور ”صبح نو“ کے تحت سفر کا پس منظر،

ایران کی عہد بہ عہد مختصر تاریخ اور معاصر احوال پیش کیے گئے۔ سفر ایران میں مصنف کا قیام: زاهدان، اصفہان، مشهد، تہران اور ان کے نواح میں رہا۔ اپنے سفر نامہ میں انہوں نے تخت جمشید کے آثار (شیراز)، داریوش کا مقبرہ (شیراز)، حافظ شیرازی کا مزار، کاخ چہل ستون (اصفہان)، روضہ مبارک امام علی رضا (مشهد)، مینار جنتان، فردوسی کا مزار (طوس)، نادر شاہ کا مزار (مشهد)، عالی قاپو پیلس، نقش رستم و سہراب، زندان بارون، پل سی اوسہ (اصفہان)، کوہ البرز، مزار امام خمینی (قم)، بہشت زہرا، سعدی، خواجہ کرمانی، قلعہ کریم خان گرد (شیراز) جیسے مقامات کے احوال دنیائے اردو تک پہنچائے۔ انہوں نے بعد از انقلاب ایران، ایرانی معاشرہ اور اس کی معیشت کا مشاہدہ کیا۔ ہم تاریخی عمارات کی رنگین تصاویر مع اردو کیپشن شامل تصنیف کیں۔ ان کا اسلوب تحریر سادہ، دل چسپ اور پُر معلومات ہے۔ ایک نثر پارہ ملاحظہ ہو:-

”رام سر سے تہران کا سفر ۸ گھنٹے کا ہے۔ ہم جب روانہ ہوئے تو بارش ہو رہی تھی۔ بارش کی بوندوں نے سبزے میں مزید نکھار پیدا کر دیا تھا۔ اس علاقے میں چاول کی فصل بھی ہوتی ہے۔ چاول کی فصل اگست کے مہینے میں کٹنے کے لیے تیار تھی۔ بس واپس چالوس آ کر کوہ البرز کے پہاڑی سلسلے کی طرف مڑ گئی۔ واہ! کیا کیا شان دار مناظر ہمارے سامنے سے گزر رہے ہیں۔ سڑک کے کنارے سے لے کر تاحد نگاہ سایہ دار درختوں کے جنگلات۔ ہر طرف سبزہ، ہی سبزہ۔ کہیں پہاڑی بھرنے، آبشار تو کہیں پہاڑی نالے سے بارش کا برسنے والا پانی بہ رہا ہے۔۔۔ تاریخ کہتی ہے کہ بلوچوں کے بعض طائفے۔۔۔ کوہ البرز سے آئے ہیں۔۔۔ اب کوہ البرز کی چوٹی کی طرف جانے کا سفر شروع ہوا۔ یہ بڑا ہی خوف ناک اور سنسنی خیز سفر تھا۔ بس ایک دائرے میں چوٹی کی طرف جانے لگی۔ اگر خدا نخواستہ اس میں کوئی خرابی ہو جاتی یا ڈرائیور سے کوئی کوتاہی ہوتی تو ہم کوہ البرز کا شکار ہو چکے ہوتے۔ ہم پہاڑ کی چوٹی پر صبح سلامت پہنچ گئے۔ اس کے بعد دو گھنٹوں تک ہم وار سطح پر سفر کیا۔ یہ پہاڑ اتنے بلند ہیں کہ ہمارے یہ دو گھنٹے بادلوں میں سفر کرتے گزرے۔ اس سے آپ پہاڑ کی بلندی اور بادلوں کی وجہ سے دھند اور پھسلن کے امکانات کے بارے میں بہ خوبی اندازہ لگا سکتے ہیں۔۔۔ ہمارے دلوں پر کوہ البرز کی چوٹی کی دہشت کی دھاک بیٹھ گئی۔ جب ہم نشیب کا سفر ختم کر کے پہاڑی سلسلے سے باہر نکلے ہی تھے تو اپنے آپ کو تہران کے نواح میں موجود محسوس کیا۔۔۔ تہران ایران کا دار الحکومت ہونے کے ناطے ایک جدید شہر ہے۔ یہ ایران کا Nerve Centre بھی ہے۔ آبادی کے لحاظ سے بڑا شہر ہونے کے باوجود اس کے ٹریفک میں بے ہنگم شور اور بے ربگلی نہیں ہے۔ کسی بھی قوم کے منظم یا غیر منظم ہونے کا اندازہ وہاں کے ٹریفک سے بخوبی لگایا جاسکتا ہے۔“ ص: ۵۸

’فارس کا مسافر‘ ڈاکٹر عباس براہمانی کے ایورسٹ کے دیس میں ڈاکٹر شاہ محمد مری کے ’جین آشنائی‘ اور ڈاکٹر کریم بخش چنگوانی کے بلتستان سے چولستان تک کے سفر ناموں سے مختصر ہے۔ آخر الذکر میں انگریزی الفاظ کی توفیر ہے جب کہ ’فارس کا مسافر‘ نسبتاً شستہ اردو کا آئینہ دار ہے۔ ۷۱

(۲) ہمد یاران بہشت:

نور خان محمد حسنی نے اپنے سفر ترکمانستان ۱۹۹۸ء کے احوال کو ’ہمد یاران بہشت‘ کی صورت پیش کیا جو سفر نامہ ’فارس کا مسافر‘

سے قبل کا نوشتہ ہے۔ انہوں نے سفر ترکمانستان کے فوراً بعد ایک مضمون بہ عنوان: ”ترکمانستان اور ماری کے بلوچ ایک جائزہ“ ماہتاک بلوچی لبرائنک حب بلوچستان، جون جولائی ۱۹۹۸ء، سال ۹، شمارہ ۵۷ میں شائع کیا تھا۔ ترکمانستان میں ستر ہزار کے لگ بھگ بلوچ صوبہ مری رماری میں آباد ہیں جن میں زیادہ تعداد رخشانیوں کی ہے۔ یہ بلوچ ایک صدی قبل پاکستانی بلوچستان، ایرانی بلوچستان اور افغانی بلوچستان چاغی، ہرات، ہیلند، نیم روز، گورگان، مازندران سے مال مویشی کے ساتھ قافلوں میں صورت و ہاں جا کر آباد ہوئے۔ روس نے ۱۹۱۹ء میں بالشویک انقلاب کے دور میں اس علاقے پر قبضہ کیا تھا۔ گیفر برگ اور پیکولین ویکوف نے اس علاقے میں ۸۴ بلوچ قبائل کا تذکرہ کیا۔ ۱۶ براہوئی بلوچ قبائل بھی اس علاقے میں آباد ہیں۔ محمد شیردل بلوچ، صوبہ مری کی سرکردہ شخصیت ہیں۔ اس صوبے میں بلوچی: روسی رسم الخط میں لکھی اور پڑھی جاتی ہے۔ ترکمانستان، جس کا صدر مقام اشک آباد، آبادی ۴۵ لاکھ اور قریب پاکستان سے قدرے کم ہے، کو ۱۲ اکتوبر ۱۹۹۱ء میں آزادی ملی۔ نورخان محمد حسنی نے اپنے سفر نامہ میں اسی ملک کے بارے، مفید معلومات اردو میں پیش کیں۔ سفر نامہ کے آغاز میں ”صحرا نورڈ“ کے عنوان سے نامور شاعر و ادیب اور بلوچستان کے سابق گورنر امیر الملک مینگل کا تبصرہ ہے۔ وہ لکھتے ہیں کہ:

”کتاب ترکمانستان کے بارے میں اور خاص کر وہاں رہائش پذیر بلوچوں کے بارے میں دل چسپ انکشافات کی حامل ہے۔ مصنف کے دل فریب انداز تحریر سے یہ لگتا ہے کہ اشک آباد سے لے کر مری شہر یا مورونک کے تمام باشندے اس کے انتظار میں چشم بہراہ تھے۔“

”تصنیف میں ترکمانستان کی تاریخ، جغرافیہ، وہاں کے ثقافتی اور تہذیبی اتار چڑھاؤ، وہاں کے لوگوں کے مزاج، بود و باش، تعلیم اور معاشی حالات غرضیکہ... ہر انداز سے مصنف نے چند روزہ سفر کے واقعات کو با معنی اور پرمغز طریقے سے بیان کیا۔... زرتشت مذہب کے بارے میں معلومات Victor Evanovitch کے ریسرچ اور مروّے سے برآمد شدہ اشیاء کے اشکال اور ان کی بلوچستان کے مختلف آثار قدیمہ سے برآمد ہونے والی اشیاء سے مماثلت کافی حد معلومات افزا اور قابل غور ہیں۔ کتاب کو پڑھنے سے روسی انقلاب کی ناکامی کے بعد کے عمومی حالات کا اندازہ ہوتا ہے۔“

۲۸

ماحصل:

متذکرۃ الصدرفسفر ناموں سے مستزاد، استاذ اللہ بخش قیصرانی (۱۹۸۳ء) کا ۸۹۶ صفحاتی ”عزم حرم یا سفر نامہ حج“ نوشتہ ہے ۲۹۔ محمد شیر کوہ قیصرانی (۲۰۰۷ء) نے ”سفر نامہ بلوچستان تا کیوبا“ رقم کیا ۳۰۔ محمد یعقوب خان بلوچ (۲۰۰۸ء) نے سفر نامہ ”حج“ سوزناتمام، روئیداد زیارت حرمین شریف“ کی صورت، قسط وار روزنامہ نوائے وقت میں شائع کرایا۔ اردو سفر ناموں میں بلوچ اہل قلم نے اپنی جولان گاہ سے کرہ ارض کے ایک بڑے حصے کے بارے میں معلومات فراہم کیں۔ ان کے سفر ناموں کا منظر نامہ براعظم ایشیا، یورپ اور لاطینی امریکہ جیسے براعظموں نیز ترکی، شام، عراق، سعودی عرب، ایران، ترکمانستان، روس، چین، نیپال، پاکستان، جرمنی اور کیوبا جیسے مملکتوں تک پھیلا ہوا ہے۔ انہوں نے جن ممالک کے سفار کیے ان کے بارے میں معلومات، مشاہدات و محسوسات کو اردو میں زیب قراطس کیا۔ بیسویں صدی کے آخری ریلج اور اکیسویں صدی کے عشرہ اول کے عصری نقوش نکلے بند کر کے دنیائے

اُردو کا مستقل حصہ بنایا۔ ان میں سے ہر سفر نامہ نگار کا اپنا اسلوب نگارش ہے۔ اولیں اُردو سفر نامہ ”سپنوں کا ہنوز“ ۱۹۸۱ء میں ایک بلوچ خاتون نعیمہ جمالی نے شائع کیا۔ اس کے بعد سترہ بلوچ سفر نامہ نگاروں نے ۲۳ اُردو سفر نامے رقم کیے۔ مجموعی تعداد صفحات ۳۷۱۲ سے متجاوز ہے۔ زیادہ تر سفر نامے پاکستان، ایران اور سعودی عرب کے لکھے گئے۔ چند انگریزی سفر ناموں کو اردو ترجمہ کاروپ دیا گیا۔ سب سے زیادہ اُردوئی سیاحت نامے ڈاکٹر عباس براہمانی نے لکھے۔ بلوچ اہل قلم کی طرف سے اُردو سفر ناموں میں سال بہ سال اضافہ ہو رہا ہے۔

حواشی و حوالہ جات

- ۱۔ واذا قال ربك للملكة اني جاعل في الارض خليفة۔۔۔ وقتلنا اھبطو (القرآن: ۳۰:۱-۳۹)۔
- ۲۔ سُجَّانَ الَّذِي اَسْرَىٰ بِعَبْدِهِ لِيَلِآ مِنَ الْمَسْجِدِ الْحَرَامِ اِلَى الْمَسْجِدِ الْاَقْصَا (القرآن: ۱۷:۱) نیز: والتَّجْمِ اِذْ اٰهْوَىٰ۔۔۔ (القرآن: ۵۳:۱-۱۸)۔
- ۳۔ حکم چند، منشی، اکسٹرا اسٹنٹ کمشنر (۱۸۷۶ء، ۱۹۹۲ء) تواریخ ضلع ڈیرہ غازی خان، طبع دوم، کراچی، انڈس پبلی کیشنز، فریڈ جیمیز، عبداللہ بارون روڈ، ص: ۶۵
- ۴۔ ہتورام، رائے بہادر لالہ (۱۹۰۷ء، دسمبر ۱۹۸۷ء) تاریخ بلوچستان، طبع سوم، لاہور، وکٹوریہ پریس، بلوچی اکیڈمی کوئٹہ، ص: ۳۶
5. Long Worth Dames, M (1907) Popular Poetry of the Baloches, London, Folk Lore Society, David Nutt, 57-59 Long Acre, P.59
- ۶۔ (القرآن: ۶۹:۲۷) نیز: (القرآن: ۳۰:۲۲)۔
7. L. Mary Barker, Editor (1957-58) Pears Cyclopaedia, 66th Edition, Middlesex, A. & F. pears Limited, Isleworth. P.79
- ۸۔ حفیظ الرحمن خان (جنوری ۲۰۰۲ء) سجدہ ہر گام کیا، لاہور، بک ہوم، بک سٹریٹ، ۴۶۔ مزنگ روڈ۔
- ۹۔ خادم حسین لغاری، پروفیسر (۲۰۰۸ء) زندگی کا سفر، ڈیرہ غازی خان، اختر عباس لغاری، سیکرٹری لغاری ویلفیئر ٹرسٹ، قرآن و عترت پبلی کیشنز، بلاک نمبر ۳۔
- ۱۰۔ دلبر حسین مولائی (اپریل ۲۰۰۶ء) لمحہ عبرت، ڈیرہ غازی خان، ہوتانی پرنٹنگ پریس۔
- ۱۱۔ رشید احمد قیصرانی (مترجم) (۲۰۰۲ء) ایران 1845ء، ایران 1885ء (دو سفر نامے)، ملتان، بیکن بکس، گلگشت۔
- ۱۲۔ سکندر خان بلوچ، لیفٹیننٹ کرنل (ر) (۲۰۰۷ء) سو لجر نامہ، لاہور، سنگ میل پبلی کیشنز، ۲۵ شاہراہ پاکستان، لوہڑ مال۔
- ۱۳۔ شاہ محمد مری (اکتوبر ۲۰۰۷ء) چین آشنائی، لاہور، سانجھ، مفتی بلڈنگ ۷/۱۳ ٹیمپل روڈ۔
- ۱۴۔ شاہ محمد مری، ڈاکٹر (۲۰۰۳ء) سورج کا شہر، مستونگ، نادر ٹریڈرز، مسجد روڈ۔

- ۱۵۔ شاہدراجیل خان (۲۰۱۰ء) قدم قدم سوئے حرم، لاہور، بیکن بکس، غزنی سٹریٹ، اردو بازار۔
- ۱۶۔ عباس برمانی (براہمانی)، ڈاکٹر (۲۰۰۵ء) ایورسٹ کے دیس میں، لاہور، سنگ میل پیلی کیشنز، ۲۵ شاہ راہ پاکستان، لوئر مال۔
- ۱۷۔ عباس برمانی (براہمانی)، ڈاکٹر (۲۰۰۵ء) برف دریاؤں کے سفر، لاہور، سنگ میل پیلی کیشنز، ۲۵ شاہ راہ پاکستان، لوئر مال۔
- ۱۸۔ عباس برمانی (براہمانی)، ڈاکٹر (۲۰۰۸ء) طلسماتی وادیاں، لاہور، سنگ میل پیلی کیشنز، ۲۵ شاہ راہ پاکستان، لوئر مال۔
- ۱۹۔ عباس برمانی (براہمانی)، ڈاکٹر (۲۰۰۰ء) کیلاش کتھا، لاہور، سنگ میل پیلی کیشنز، ۲۵ شاہ راہ پاکستان، لوئر مال۔
- ۲۰۔ عباس برمانی (براہمانی)، ڈاکٹر (۲۰۰۱ء) میر اسندھو سائیں، لاہور، سنگ میل پیلی کیشنز، ۲۵ شاہ راہ پاکستان، لوئر مال۔
- ۲۱۔ عبدالعزیز بلوچ، پروفیسر (اپریل ۲۰۰۲ء) بچہ کیپین کے کنارے (سفر نامہ ایران)، ملتان، البرکت پبلشرز بہ اشتراک بیکن بکس۔
- ۲۲۔ عبدالعزیز بلوچ، پروفیسر (۲۰۱۰ء؟) سفر نامہ ایران، ملتان۔ (حوالہ: حفیظ الرحمن خان (۲۳ نومبر ۲۰۱۰ء) ”گڈ ڈی پوسٹ عبدالعزیز بلوچ کا سفر نامہ ایران“، روزنامہ نوائے وقت ملتان)۔
- ۲۳۔ عبدالقادر احمدانی لغاری، پروفیسر (۱۹۹۶ء) دجلہ کے کنارے، ڈیرہ غازی خان، سلیمان اکیڈمی۔
- ۲۴۔ غلام فرید قیصرانی، پروفیسر الحاج (۲۰۱۰ء) حج بیت اللہ، مٹھاون، تونسہ شریف، ڈیرہ غازی خان۔
- ۲۵۔ نعیمہ جمالی (۱۹۸۱ء) سپنوں کا بھنور، حیدرآباد سندھ، باکھ پبلشرز، ٹنڈو آغا۔
- ۲۶۔ کریم بخش چنگوانی، ڈاکٹر (مارچ ۲۰۰۲ء) بلتستان سے چولستان تک، طبع دوم، لاہور، دارالکتب، عزیز مارکیٹ، اردو بازار۔
- ۲۷۔ نورخان محمد حسنی (۲۰۰۲ء) فارس کا سفر، کوئٹہ، قلات پبلشرز اینڈ بک سیلرز، رستم جی لین، جناح روڈ۔
- ۲۸۔ نورخان محمد حسنی (۲۰۰۰ء) ہمہ یاران بہشت، کوئٹہ، براہوئی ادبی سوسائٹی پاکستان۔ (بہ حوالہ: روزنامہ نوائے وقت، ملتان، ۱۸ جولائی ۲۰۱۱ء)۔
- ۲۹۔ اللہ بخش قیصرانی، استاذ (۱۹۸۳ء) عزم حرم یا سفر نامہ حج (قلمی)، مٹھاون، ٹرنبل ایریا، ڈیرہ غازی خان۔
- ۳۰۔ محمد شہیر کوہ قیصرانی (۲۰۰۷ء) سفر نامہ بلوچستان تا کیوبا (قلمی)، چھ کھیس رام۔ چتر وٹہ ٹرانزل ایریا، ڈیرہ غازی خان۔